

ఆత్మ విద్యా విలాసము

శ్రీనదాశివ బ్రహ్మేంద్ర సరస్వతయ

తా. 2278

అనువాదము

శంకర కింకరుడు

294. 514



శ్రీనదాశివ బ్రహ్మేంద్ర సరస్వతయ
64576 54576

సాదన గ్రంథమండలి . తెనాలి.

కాపీరైటు]

వెల రు. 15-00

ఆ త్మ వి ద్యా వి లా స ము

శ్రీ సదాశివ బ్రహ్మేంద్ర సరస్వతులు

అ సు వా ద ము
శంకర కింకరుడు



సాధన గ్రంథ మండలి . తెనాలి.


కాపీరైటు]

[ప్రె. : 15-00

సర్వస్వామ్యములు
నాథన గ్రంథ మండలివి

294.514
Cat. 10055

భావ
శంకర జయంతి



విజయ ఆర్ట్స్ ప్రెస్,
తె నా లి.



“మట్టి మొదలును వీడి-మన నడుమ
 నిన్న మొన్నటివరకు నడయాడిన శంభుమూర్తికి,
 మౌనముద్రనువీడి- మహార్థముల నెన్నిటినో
 ప్రవచించిన దక్షిణాస్య మహాదేవునకు,
 నేటికిని భక్తుల అంతరంగమున దోచి
 “నీ ధర్మమును నీవేమి అనుసరించుచున్నావు?”
 అని నిలదీసి అడుగుచున్న ఆచార్యమూర్తికి
 శ్రీకంచికామకోటి పీరాధీశ్వరులకు-
 శ్రీశ్రీశ్రీ చన్ద్రశేఖరేన్ద్ర సరస్వతీ యతీన్ద్రులకు
 శంకర జయంతి సందర్భమున
 భక్తితో దీనిని అర్పించుచున్నాము.”

శ్రీ సదాశివ బ్రహ్మేంద్రస్తుతిః

“తాపత్రయాత్త హృదయః
 తాపత్రహార దక్షనమనమహమ్ !
 గురువర బోధితమహిమా
 శరణం యాస్యే తవాఙ్ఘ్రి కమలయుగమ్ ।
 శబ్దార్థ విజ్ఞానయుతా హి లోకే
 వసన్తి లోకా బహవః ప్రకామమ్ ।
 నిష్ఠాయుతా న శ్రుతదృష్టపూర్వా
 వినా భవన్తం యతిరాజమానమ్ ।
 స్తోతార్చనప్రిత హృదంబుజాయ
 పాకాబ్జ చూడావరరూపధరే ।
 శోకాపహరే తరసా నతానాం
 పాకాయ పుణ్యస్య నమో యతీశే ! ।
 నాహం హృషీకాణి విజేతు మిశో
 నాహం సపర్యా భజనాది కర్తుమ్ ।
 నిసర్గయా త్వం దయయైవ పాహి
 సదాశివేమం కరుణాపయోభే ! ॥”

—శ్రీశ్రీ జగద్గురు శృంగగిరి
 శ్రీనచ్చిదానంద శివాభినవ నృసింహభారతి

మ ం డ లి మా ట

పరమశివేన్ద్ర కరామ్ముజ

నంభూతాయ - వ్రణప్రస వరదాయ, ~

పదధూత పజ్జుజాయ

వ్రణతిం కుర్మః నదాశివేన్ద్రాయ.

దాదాపు రెండువందల సం ల వెనుక నెయూరు అగ్ర హారములో (తమిళదేశము-కరూరు నగర సమీపము) ఉద యించి, కావేరీ తీరదేశమునెల్ల తన దివ్యదీధితి ప్రసారముచే వెలయింపజేసిన జ్ఞానభాసకులు శ్రీ సదాశివ బ్రహ్మేన్ద్ర) సరస్వతులు.

అనాడు కుంభఘోణములో నున్న శ్రీ కంది కామకోటి పీఠమునకు అధిపతులైన జగద్గురువులు శ్రీ శ్రీ శ్రీ యరమ శివేన్ద్ర) సరస్వతీ మహాస్వామివారు వీరి గురువులు.

మహాపండితులైన సదాశివులు ఆభ్యాస వై రాగ్యముచే శ్రీగురుకరుణాకటాక్షముచే శరీరేంద్రియతాదాత్మ్యము ఇంచు కయు లేనివారై -అవధూతలై-నడయాడు పరబ్రహ్మమై- కావేరీ పులినతలములయందు ఉన్నత్తునివలె సంపరించినారు.

ఉన్నత వత్సచ్చ రతీహ శిష్యః

తవేతి లోకస్య వచాంసి శ్రుణ్వన్,

భిద్యన్ను పాదాస్య గురుః పురాహౌ

హ్యున్నతతా మే నహి తాదృశీతి.

—శ్రీసద్విదానస్త శివాభిషేక వృసింహ భారతీన్ద్రామి.

లోకమున పండితులుందురు. వారు యోగులు కాదు. యోగులుందురు. వారు పండితులు కాదు. మహాయోగులై-
మహాపండితులైన వారు చాల అరుదు. శ్రీసదాశివ బ్రహ్మాం-
ద్రులు అట్టి అరుదైన మహనీయులు.

సదా బ్రహ్మనిష్ఠులై-శరీరస్పృతి లేకమును లేనివారై-
కాశేరీరమునెల్ల తమ సంచారముచే పావన మొనరించిన
యీ మహాత్ములు అప్రయత్నముగ బ్రకటించిన సిద్ధులు అనేక
ములు. అంతేకాదు, సిద్ధాంతకల్పవల్లి, బ్రహ్మసూత్రవృత్తి,
పాఠంజలయోగ సూత్రవృత్తి, మున్నగు ఉద్గ్రంథముల నెన్ని
టితో రచించినారు.

ఆ మహనీయులు రచించిన వన్నియును ఉద్గ్రంథములే.
వానియందు ఈ ఆత్మవిద్యా విలాస మొకటి.

ఆత్మవిద్యాసంపన్నుని యందు సాక్షాత్కరించు మహా-
నై ధవ విలాసములు ఇందు చక్కగా వివరింపబడెను.

‘వరిణతపరాత్మ విద్యః
ప్రవద్యతే నవది పరమార్థం’.

అని సదాశివులే-ఈగ్రంథమును నిత్యమును బఠించువాడు
ఆత్మవిద్యాసంపన్నుడై బ్రహ్మనుధవముచే బ్రకాశించును-
అని చెప్పియున్నారు.

కూలంకషముగా అనుభవసిద్ధమైన విషయమును జెప్పుట
వేరు. అనుభవసిద్ధముకాని విషయము నాయా గ్రంథముల
నాయముతో వివరింప బూనుకొనుట వేరు.

శ్రీసదాశివులు తమకు నిత్యానుభవ సిద్ధమైన విషయమునే ఇందు వివరించియున్నారు. అందుచే ఇందలి ప్రతి శ్లోకము, ప్రతిపదము అద్భుత దివ్యకాంతులను వెదజల్లుచుండు ననుటలో సందేహము లేదు.

ఇతర వేదాంత గ్రంథము లెవ్వియును దీనికి సాటికావు. ఇది ఆదిశంకరుల గ్రంథరత్నము లతో సరితూగగల అద్భుత గ్రంథము. ఇది సర్వోపనిషత్సారము.

సాధకజనోపయోగి గ్రంథశ్రేష్ఠములను వెలువరించి, పాఠకుల కరకమలముల యందుంచు పనిలో నిమగ్నమై యున్న మా మండలి- జ్ఞాననిధానము లయిన శ్రీసదాశివుల గ్రంథములను తగిన అనువాదవివరములతో బ్రకటించుటకు సంకల్పించి-

ఇదివరకే శ్రీవారి రచనలను మూడింటిని ఒక గ్రంథముగా అచ్చువేయుట జరిగినది. ఆత్మవిద్యావిలాసము నిపుడు ప్రకటించుచున్నాము. ఈ గ్రంథమును జమవుకొని శ్రేయమొందుటలో ఏవిధమైన క్లేశము పాఠకులకు గలుగరాదని- తాత్పర్యమే కాక విస్తృత వివరముచుగూడ 'శంకరశిష్యుడు' అనడిచేరుతో వ్రాసి పొందుపరచిన- నా సోదరుని ఆశీర్వాదించుచున్నాను.

సదాశివుల రచనలే కాక- వారియొక్క విస్తృతమైన జీవితచరిత్రనుగూడ ఒక ప్రత్యేక గ్రంథముగా అచ్చువేయవలయునని మండలియొక్క సంకల్పము

శ్రీ స్వామియొక్క ఈ “ఆత్మవిద్యావిలాసము”ను
తాత్పర్య వివరములతో సాధక భక్తలోక సమ్ముఖమం దుంచ
వలయునని సహృదయులైన ఒక శివభక్తాగ్రణులయొక్క
ఆర్థిక సహాయ ప్రేరణముచే ఈ గ్రంథమును అచ్చువేశినాము.
వారు సదాశివుల అనుగ్రహమును పొందుదురుగాక !

శ్రీచరణుల మిగిలిన గ్రంథముల నన్నిటిని యథా
శీఘ్రము వెలువరించుటకు దగిన శక్తియుక్తులను అనుగ్రహింపు
డనుచు—

బ్రహ్మిభూతులగుటచే సర్వదేశ సర్వకాలములయందును
అందరకును నిత్యసన్నిహితులై యున్న శ్రీ సదాశివబ్రహ్మాండ్ర
సరస్వతులను బ్రార్థించుచున్నాము.

భావ-శంకర జయంతి బులును సూర్యప్రకాశశాస్త్రి
వె నా లి. వ్యవస్థాపకుడు : సాధన గ్రంథ మండలి.



ఓం

శ్రీ గురుభ్యో నమః

ఆత్మవిద్యావిలాసము

వటతరు నికట నివాసం

వటుతర విజ్ఞాన ముద్రితకరాబ్జమ్ ।

కణ్ఠాన దేశిక మాద్యం

కైవల్యానన్త కన్దలం వన్దే ॥

౧

ఈ మట్టిచెట్టుకు చేరువగా జ్ఞానముగ్రావిలసిల్లమైన
పాణిపద్మము గలవాడై - ఆదిముడైన గురువొకడు విరాజిల్లు
చున్నాడు. కేవలానందమునకు మూలకందమైన ఆ గురువునకు
బ్రహ్మిల్లు చున్నాను.

వివరము :

సంసారమే ఒక మట్టిచెట్టు ఊడలతో మట్టి విస్తరించును. సంసారమును అట్టిదే. మట్టివలె దాని విస్తృతికిని అంతములేదు.

‘మట్టి’ అనునది సంసారమును సూచించు చాటుమాట. దానికి చేరువగా నున్న గురువు పరమాత్మయే; పరబ్రహ్మమే ! పరబ్రహ్మ సన్నిధియందు మాయ ఈ విశ్వసృష్టిని సాగించుచున్నది.

“మహామాయే విశ్వంభ్రమయసి పరబ్రహ్మ మహిషి”

—సాందర్యలహరి.

2)

పరబ్రహ్మమో ! దానికి ఒక చలనము లేదు, దాని యందొక వికారము జనింపదు. అది నిత్య సత్య వస్తువు. కేవల జ్ఞానానందములే దాని రూపము.

అందుచేతనే- జ్ఞానముద్రతో విలసిల్లు పాణిపద్మము గలవాడనియు- కేవలానందమునకు మూలకందమైన వాడనియు విశేషణములు వాడబడెను. అట్టి ఆ పరబ్రహ్మమును గురువుగా లక్షించి - వానిని కేరుకొని - అద్యయ భావనతో మ్రొక్కిన వాడు విశ్వాతీతుడై ప్రకాశించును. 'ఆతడే తానై' అలరారును.

మాయకు అవ్వలదోచు ఈ గురుమూర్తియే దక్షిణామూర్తి యని వినుతింపబడెను. 'దక్షిణము' అనగా మొదటిది. 'శీత్రరము' అనగా తరువాతిది. మొదటిది పరమాత్మ. తరువాతిది ప్రకృతి, మాయ. మొదటిది మూర్తి యగుటచే ఆ పరమాత్మ దక్షిణామూర్తి.

జ్ఞానమే ఆయనరూపము. ఎచట నేజ్ఞానమున్నను అదెల్ల అటనుండి - ఆయననుండి వచ్చినదే ! జ్ఞానదాతయేకదా గురువు. అందుచే ఆ దక్షిణామూర్తి ఆదిమగురుమూర్తి. ఆయన కేవలానందమునకు మూలకందమైనవాడు. 'అనన్తం బ్రహ్మేతి వ్యజ్ఞానాత్' - అని శ్రుతి పేర్కొనుచున్న విషయము యోగిజనులకు అనుభవసిద్ధమైనది.

ఇట్లు శ్రీపదాశివబ్రహ్మేంద్ర సరస్వతులు - మాయా కార్యమైన ఈవిస్తృతసంసారమునకు మూలమందున్న జ్ఞానా

నందమయమైన పరబ్రహ్మమును చేర్చుని - దానినిగూర్చిన
నమనమును - అభిముఖప్రవృత్తిని - ఫలితముగా ఆదేశతానై
యున్న ఏకత్వస్థితిని - నమస్కరియారూపమున గ్రంథారంభ
మున వెల్లడించి యున్నారు.

గ్రంథము ఆత్మవిద్యావిలాసము. గ్రంథారంభమునందలి
యీమంగళాచరణ శ్లోకము - గ్రంథములోని సర్వమైన
విషయమునకును అద్దము పట్టుచుండుట విశేషము.

నిరవధి సంస్కృతి నీరధి

నివృత్తి జన తారణ స్ఫురన్నోకామ్ ।

పరమత భేదన ఘటికాం

పరమశివేన్ద్ర పాదుకాం నౌమి

౨

తా! పరమశివేన్ద్రశ్రీగురుపాదుక అపారమైన సంసార
సముద్రమునబడి గిలగిలలాడుచున్న జనసందోహమును సముద్ధ
రించు నౌక. ఇతరమతముల నెల్ల జీర్చిచెండు దివ్యోపధియైన
ఆశ్రీగురుపాదుకకు మొక్కు చున్నాను.

వివరము :

శ్రీ పరమశివేన్ద్రపరస్వరీ మహాస్వామివారు కామకోటి
పీఠము నధిష్ఠించిన శగద్గురువుల పరంపరకు చెందినవారు. వీరి
కాలమున (దాదాపు 200 సం.లు) నేటి కామకోటి పీఠము
కుంభఘోణములో ఉండెడిది ఈస్వామివారు వేదవేదాంగ
ములయందు ఘనతరవై దుష్యము కలవారగుటయేకాక గొప్ప

రాజయోగులు, వీరు సదాశివబ్రహ్మాండసరస్వతులకు గురువులు.

తనను, మరెందరినో ఈమాయామయ సంసార సముద్రమునుండి సముద్ధరించి బ్రహ్మపదమును జేర్చి - చేర్చుచున్న ఆగురువరుని పూజ్యపాదుకను గ్రంథారంభమున భక్తితో సంస్మరించి మ్రొక్కుచున్నారు.

పాదుక అనగా కాలి చెప్పు. (పద్యస్తే అనయాశ్రితి పాదుకాః, పాదూరేవ పాదుకా.) శ్రీగురువుల కాలిచెప్పులు సైతము శిష్యులకు పంద్యములే కదా !

మరియు - 'పాలనాల్ దురితధ్వంసాల్ కామితార్థ ప్రపూరణాల్. పాదుకానామ విభ్యాతా'.....

పాలనము - దురిత (పాప) నాశము - కామితార్థపూరణము అను మూడు పనులను ఆచరించునది అని తెలుపుటకు - ఆమూడుపదముల ఆద్యక్షరములను జేర్చి 'పాదుక' అనినారు - అన్నది వేరొక అర్థము. అప్పుడు పాదుక పరమశివేంద్రులకంటె వేరైనది కాదు. మరియు ఏకవచనము.

అనగా పాలించి - పాపములను బోగొట్టి - కామితములను బ్రసాదించు పరమశివేంద్రశ్రీగురువులకు నమస్కారమని అర్థము.

కాగా పరమశివేంద్రుల రూపమున బ్రకాశించుచున్న పరబ్రహ్మమే ఇందు వినుతింప బడెను.

ఇట్లు దైవవందన గురువందనము లాచరించి శ్రీపదాశివ
యోగీంద్రులు స్వవిషయమును బ్రస్తావించుచున్నారు.

దేశిక పరమ శివేన్ద్యాదేశ
వశోద్బుద్ధ దివ్యమహిమాహమ్
స్వాత్మని విశ్రాంతి కృతే
సరనం ప్రస్తామి కిచ్చిదిదమ్

3

తా సద్గురువులైన శ్రీపరమశివేంద్రుల ఆదేశముచే
నాలో ఒకానొక దివ్యమైన మహత్త్వము మేలుకొన్నది.
అందుచే స్వాత్మనిష్ఠుడనై ప్రకాశింపగోరి నేనిచట సరసముగా
కొంచెము ప్రస్తావించుచున్నాను.

వివరము :

గుర్యనుగ్రహములేక ఎవనిని ఏమియును సిద్ధింపదు.
తొలుత గురువునందు - 'పరమార్థ యీతడు' అన్న భావమును
నిలిపి - దానిని విస్తరింప జేయుచు - 'సర్వం బ్రహ్మయ్యం'
అన్న అనుభవశిఖరమును జేరుకొనవలయును. ఇది దారి.

అట్లు కాక, ఎవడు, తనకు జ్ఞానదాతయైన గురువునందే
పరమార్థబుద్ధిని ('పరమార్థ జ్ఞానాకృతి. అతడే శ్రీగురు
రూపమున నన్ను అనుగ్రహించుచున్నాడు' నాలోని అజ్ఞాన
తిమిరమును బారద్రోలుచున్నాడు అనెడి భావమును) నిలుపు
కొనజాలడో - ఇక వాడేమి సాధించుచు !

అందువలననే - “స గురుమేవాభిగచ్ఛేత్ సమిత్కుశ
ఫలపాణిః” అన్నది శ్రుతి. (పరమార్థ నెఱుంగ గోరినవాడు -
గురువునకు వలసిన పదార్థములు (సమిధలో-పండ్లలో-దర్భలో)
చేతబట్టుకొని పోయి గురువునే ఆశ్రయింపవలెను.

సదాశివేంద్రులవారు తమ సాధనచే గురువును మించిన
శిష్యులై ప్రకాశించినారు. అయినను ఆయన దృష్టిలో గురువే
దైవము, గురువు తరువారిచే దైవము. ఆ మహనీయుని గురు
భక్తి నిరుపమానము.

నేను నాశక్తిసామర్థ్యముల బలముతో ఇంతవాడనైతి
నని వారు చెప్పుకొనలేదు. గుర్వనుగ్రహము నన్నింతవానిగ
జేసినదన్నారు. లోకము వారిగురుభక్తిని ఆదర్శముగా తీసికొని
తమ్ముదాము సరిదిద్దు కొనవలెను.

గోస్వామి తులసీదాసు శ్రీరామచరితమానసరచనము
'స్వాత్మస్సుఖాయ' అయినట్లు - సదాశివులు తమ యీ
'ఆత్మవిద్యావిలాసము' 'స్వాత్మని విశ్రాంతికి' (ఆత్మ
పదార్థమున విశ్రాంతి ననుభవించుటకు అని చెప్పుకొనినారు.)

బ్రహ్మవిద్యరుడు బ్రహ్మనందమునకు దోహదకారులైన
వసులను మాత్రమే ఆచరించును. బ్రహ్మనందమే గ్రంథ
ప్రయోజనము.

ఇట్లు దేవతా-గురు-వందన-గ్రంథప్రయోజనములను
బేర్కొని పరమార్థస్వరూపమును వివరించుచున్నారు.

నిరుపమ-నిత్య-నిరీహా
 నిష్కల-నిర్మాయ- నిర్గుణాకారః ।
 విగలిత సర్వ వికల్పః
 శుద్ధో బుద్ధశ్చకాంతి పరమాత్మా ॥

తా॥ సాటిలేనిదై-నిత్యమై-ఏ కోరికలును లేనిదై-అఖం
 డమై - మాయారహితమై - నిర్గుణమై - సంకల్పవికల్పములు
 లేనిదై-శుద్ధమై-జ్ఞానమయమై పరమాత్మస్వరూపము విరా
 జిల్లు చున్నది.

వివరము :-

సాటిలేనిది :- దేనికైనను పోలికను బేర్కొన వచ్చును
 గాని-పరమాత్మ స్వరూపమును గూర్చి 'ఇదం-ఇథం' (ఇది-
 ఇట్లు) అని తెలుపుట సాధ్యము కాదు. ఆత్మాభిన్నముగ
 నుండుటయే దీనికి గారణము. అందువలననే అది వాక్కులకు
 అందనిది(యతో వాచో నివర్తతే) అని శ్రుతి తెలుపుచున్నది.

నిత్యము :- ఏవస్తువైనను అది పుట్టుటకు ఉండదు,
 నశించిన పిమ్మట నిలిచియుండ నేరదు. ఉత్పత్తికి లయమునకు
 నడిమి కాలమంటే ఏవస్తువైనను భాసించుచున్నది. పర
 మాత్మకు ఉత్పత్తిలేదు. విలయములేదు. అందుచే అతడు
 నిత్యుడు. అతడు కాలాతీతుడు.

ఏకోరికలు లేనిది :- శరీరధారులకు కోరిక లుండును.
 శరీరము-ఇంద్రియములు, మనసు, బుద్ధి - వీనియందలి తాదా

త్వమువలననే (ఇవే నేను అనుకొనుట వలననే) ఏ కోరిక యైనను జనించును. ఇట్టి తాదాత్మ్యము లేనిచోటనే పరమాత్మానుభవము సిద్ధించును. దేహేంద్రియ తాదాత్మ్యము అంతరించినపుడు గాని పరమాత్మానుభవము కలుగదు. ఆ తాదాత్మ్యము తొలగినచోట కోరికలు ఉదయించుట కే అవకాశము లేదు. అందుచే పరమాత్మ 'నిరీహుడు' అనబడినాడు.

అఖండము :- ఖండము అనగా ముక్క; భాగము. పరమాత్మస్వరూపము అంతటను నిండియున్నది. దానిలో ఖండములకు భాగములకు అవకాశమే లేదు. అందుచే అది అఖండము.

మాయారహితము :- సంసారము మాయా విలాసము. పరమాత్మ మాయాతీతుడు. మన ఇంద్రియములు - అంతఃకరణము ఇవన్నియు దాటిపోయిననే పరమాత్మోపలభి. అచట మాయలేదు.

నిర్గుణము :- సత్త్వగుణము-రజోగుణము-తమోగుణము అని గుణములు మూడు. మనయందీ మూడింటిలో నేదో యొకటి తలయెత్తి రాజ్యమేలుచుండును. ఒకప్పుడు సత్త్వగుణము; వేరొకప్పుడు రజోగుణము లేక తమోగుణము ఇటు లేదో యొక గుణప్రకాశమునకు జిక్కి మనముందుము. ఈ త్రిగుణములను మాయాస్వరూపమే. అందుచేతనే మాయ

‘త్రిగుణాత్మిక’ అనబడెను. మాయారహితుడకదా పరమాత్మ. అందువలన ఆయన నిర్గుణుడు.

వికారములులేనిది :- పుట్టట-పెరుగుట మొదలగు వికారములు పరమాత్మయందు లేవు.

శుద్ధము :- అన్యవస్తు సంపర్కము కొంచెమును లేని దగుటచే పరమాత్మస్వరూపము శుద్ధము.

ఇట్టిదైన పరమాత్మస్వరూపము సర్వత్ర సర్వదా విరాజిల్లుచున్నది. కాని గుర్వనుగ్రహములేక- తీవ్ర సాధనలేక అది అనుభవమునకు అందదు.

అవతారిక :-

పరమాత్మ స్వరూపమును వివరించి - సంసారబద్ధుడైన జీవుని-సాధకుని-సిద్ధుని గూర్చి వివరించు చున్నాను.

స్వావిద్యైక నిబద్ధః

కుర్వన్ కర్మాణి ముహ్యమానస్సన్

దైవా ద్విధూతబద్ధః

స్వాత్మజ్ఞానాన్ముని ర్జయతి !

౫

తా! తన అజ్ఞానమే తన్ను కట్టి వేయగా మోహ మున్నుడై ఏవో కర్మలనాచరించుచు, సంస్మరించుచున్న జీవుడు- దైవానుగ్రహముచే అజ్ఞానపాశము విచ్ఛిన్నముకాగా- ‘ఇదిగో ! ఇదీ నేను !’ అని అచ్చమైన తన రూపము నరింగి

అందు నిలిచినవాడై (ఆత్మనిష్ఠుడై) మానియై విరాజిల్లుచున్నాడు.

వివరము :-

మాయాతీతుడు పరమాత్మ. మాయావశుడు జీవుడు. ఆవరించిన మాయను దొలగింపగా వాడే వీడు, వీడే వాడు.

అజ్ఞానమే బంధకారణము. అజ్ఞానము అనగా తెలివి లేదు. లేనిది బంధమై ఎట్లు కట్టి వేయగలడు ! కాగా బంధమున్నదికూడ వాస్తవమునకు లేనిదే !

‘బద్ధశ్చ-మోక్షశ్చ మృషైవ మూఢాః’

—వివేకచూడామణి.

(బంధముగూర్చి లేదు. మోక్షమున్నూ లేదు. రెండును అసత్యములే.)

బద్ధుడను అన్నది భ్రాంతి. ఆభ్రాంతిని దొలగించుటకు మోక్షభ్రాంతిని కల్పించుట ఐదుగుచున్నది. దయ్యము పట్టిన దని భ్రాంతుడైన వానికి-దయ్యము వదలినదన్న భ్రాంతిని గలిగింపవలెను. అప్పుడే వాడు స్వస్థుడగును. అటులే సంసార బద్ధుడనన్న భ్రాంతిలో నున్న వానిని స్వస్థునొనరించుటకు-ముక్తుడనైతిని. బంధము తొలగినదన్న భ్రాంతిని కలిగింపవలెను. ఇట్లు ఈ భ్రాంతిచే ఆభ్రాంతి నెట్టివేయబడినపుడు స్వతసిద్ధమైన ఆత్మస్వరూపము ఎరుకకు అందును.

అయితే ఇదంతలేలిక కాదు. పరమార్థ ఎవనిని అనుగ్రహించునో అతడు మాత్రమే అజ్ఞానమును త్రోసిరాజనుటకు పూనుకొనును. దైవానుగ్రహములేనిచో-ఎంత చదివిన వాడైనను-ఈ లేనిదాని పట్టునుండి (మాయాబంధమునుండి) తప్పించుకొనజాలడు.

అందువలననే శ్రుతి 'యమేవైష వృణుతే' - 'ఎవనిని పరమార్థ వరించునో'.....అన్నది

తానవరో ఎరుకకు అందినపుడు-అనుభవమునకు జిక్కినపుడు - ఇక మరి వాడు మాటాడడు. వాని యింద్రియములు విషయాసక్తములు కావు. మనసు తన చలనములను గోల్పోవును. అట్టిస్థితిలో వాడు మాని కాక ఏమగుచు !

అవిద్యాపాశబద్ధుడు జీవుడు. దైవానుగ్రహముచే బంధచ్ఛేదమునకు ఉద్యుక్తుడైనవాడు సాధకుడు ఆత్మజ్ఞాన సంపన్నుడు సిద్ధుడైనముని.

అజ్ఞాన నిద్రామగ్నునకు గురూపదేశమే మేలుకొలుపు అనుచున్నారు.

మాయావశేన సుప్తౌ
మధ్యే వశ్యన్ నహశ్రగః స్వప్నాన్
దేశిక వచః ప్రబుద్ధో
దీవ్యత్యానంద వారిధౌ కోఽపి ।

తా మాయకు జిక్కి నిద్రలో బడి - ఎన్నో కలలను గాంచుచు కలవగపడుచున్న వారిలో ఒకానొకడు శ్రీగురుని ఉపదేశముచే మేల్కొని ఆనందసాగరమున విహరింప గల్గుచున్నాడు.

వివరము :-

అనాత్మవస్తువునందు ఆత్మభావము - ఆత్మవస్తువునందు అనాత్మభావము నిద్ర. దీనికి కారణము మాయ.

దేహాదులు తానుకాదు. వానియందు తాను అన్న భావమును నిలుపుచున్నాడు. అనగా ఆత్మకాని దానిని ఆత్మ అనుకొనుచున్నాడు ఇదియే 'అనాత్మని ఆత్మభావము'.

నిత్య, శుద్ధ, బుద్ధ ముక్తమై - 'నజాయతే మ్రియతే వా కదాచిత్, నాయం భూత్వా భవితా వా న భూయః' అని కీర్తింపబడిన పరబ్రహ్మమే తానై యుండగా - దానిని విస్మరించి చరించుచున్నాడు. ఇది 'ఆత్మని అనాత్మభావము'.

తన్నుద్వా మరచుట నిద్రావస్థగానే కదా .

దేహాదులయందు తాదాత్మ్యము జెంది యున్నవానికి దారపుత్రాదిరూపమైన స్వప్నము జనించు చున్నది. ఇది ఒక కలకాదు. ఎన్నోకలలు . వానియందు కలవరింతులు !

ఇది మాయావశుడైన వాని స్థితి.

ఇట్టి స్థితి యందుండియు - సత్సంగతిచే - సుకృతవిశేషముచే భాగ్యశాలియైన వానియందు దైవము గురురూపమున అనుగ్రహమును గనబడుచును.

‘తత్త్వమన్యూది’ మహావాక్యరూపమైన శ్రీగురుని ఉపదేశము వానిని ఈంద్రునిండి మేలుకొల్పును. అపు డాతని-
సశ్వర శరీరాదులకంటె విలక్షణమైన తన స్వరూపమును గుర్తించి ఆనంద మగుచున్నాడై చరించును.

ఇది సంసారసాగర మగుచున్న వారిలో ఎక్కడనో ఎవనికో ఒకనికి లభించు భావ్యవిశేషము.

ఆత్మజ్ఞానసంపన్నులు కోటికొకరుండురేమో. అని భావము. శ్రీగురుని కరుణకు బాత్రుడైన నాడేమిచేయునో నాలుగు శ్లోకములలో వివరించుచున్నారు.

ప్రాకృతభావ మపాస్య
స్వీకృత నిజరూపసచ్చిదానందః
గురువర కరుణాపాక్షాద్

గౌరవ మాసాద్య మాద్యతి ప్రాజ్ఞః ।


2

తా! శ్రీగురుని కరుణకు బాత్రమై తెలివొందినవాడు ప్రాకృతభావమును అనగా ఈశరీరము తానన్న జగద్భావమును పరిహరించును.

సచ్చిదానందమయమైన స్వస్వరూపమును స్వీకరించి గౌరవోపేతుడై ఆనందమస్తుడై చరించును.

వివరము :

శ్రీగురుని యుపదేశముచే పథమును ‘ఏది తాను కాదో- అది తెలిసివచ్చును’. విమృట తన స్వరూపము తెలివికి అందును.



ఆత్మజ్ఞానోపదేశమునకు బూనుకొన్న వేదాంత శాస్త్రములు ఇదే విధానమును అవలంబించి ప్రవర్తిల్లుచున్నవి. 'నేతి నేతి' వాక్యములతో (న + ఇతి, న + ఇతి=ఇది కాదు ఇది కాదు) అన్నిటిని త్రోసివేయగా- ఏది త్రోసివేయుటకు వీలుకానిదై విరాజిల్లు చున్నదో- అది 'ఆత్మ' అని అవి బోధించుచున్నవి.

ఇటులేల చేయవలయును ! ఆత్మస్వరూపమునే వివరింపరాదా ! అవచ్చును.

ఆత్మస్వరూపము 'ఇదం ఇత్థం' అని వాక్కులతో వివరించుట వీలైనది కాదు అందుచే వేదాంతములు ఇదే మార్గమును అవలంబించినవి. ఫలితముగా సాధకుడు తొలుత తాను ఏది కాదో - దానిని గుర్తించును 'ఉపదేశ్యంతి తే జ్ఞానం జ్ఞానిన నర్వచర్షిః' - అని గీత (తే+అజ్ఞానం).

పంచభూతాత్మకమైనది ప్రకృతి. దేహము పాంచభౌతికము. అందుచే అది ప్రాకృతము సాధకుడు తొలుత ప్రాకృతమైన దేహాదికమును వివేచనచేసి, తనకంటె ఇదెల్ల వేరైనది గుర్తించి, వానితోడి తాదాత్మ్యమును విడిచిపెట్టును.

పిమ్మట సర్వమును నట్టివేయగా శేషించియున్న సచ్చిదానంద మయమైన స్వరూపమే తానుగా గ్రహించును.

లోకమున 'సర్వము' అనగా నిజము చెప్పటం. కాని వేదాంతములయందు అట్లు కాదు. సర్వమనగా త్రికాలా

బాధ్యమైనది. సత్యమున్నను సత్ అనినను ఒక్కటే చిత్ -
అనగా జ్ఞానము.

సచ్చిదానందమయమైన ఆత్మస్వరూపము వనసమరణ
ములు లేనిది. సుఖ దుఃఖములు- కామక్రోధాదులు- జేహేం
ద్రీయ మనోబుద్ధులవరకు మాత్రమే వెంటాడగలవు. ఆత్మ
వస్తువును అవి తాకలేవు. అది అచ్చముగా ఆనందప్రముద్ది.
'రసోవై సః'- అని శ్రుతి.

ఇట్లు బహిరంతరములయందు వెలితియన్నది లేని
ఆనందమే తన రూపముగా గ్రహించి అనుభవించు చున్నవాడు
మత్తుడై చరింపడా !

శ్రీగురువి కరుణకు శాత్రుమై హెచ్చరింపబడినవాడు
మాత్రమే ఆనంద మత్తుడై చరింపగలడు !

శ్రీగురుకృపయా నచ్చి
త్పుఖనిజరూపే నిమగ్నధీర్మానీ
విహరతి కశ్చన విబుధః
శాంతాహన్తో-నితాంతముదితాంతః.

౮

తా! శ్రీగురుకరుణావిశేషముచే-సచ్చిత్పుఖాత్మకమైన
ఆత్మస్వరూపమున నిమగ్నుడై-అహంభావము శాంతింపగా
పెల్లుబికిన ఆనందముతో - ఎవడో ఒకానొక ప్రాజ్ఞుడు
మానియై విహరించును.

వివరము :

వెనుకటిశ్లోకమున ఆత్మస్వరూపమును సచ్చిదానంద మయముగా స్వీకరించుట పేర్కొనబడెను.

ఇందు ఆత్మస్వరూపమున నిమగ్నుడై యుండుట వివరింపబడెను.

దేహదులతో తాదాత్మ్యము చిరకాలమునుండి జన్మ జన్మలనుండియు సాగి వచ్చుచున్నది. శ్రీగురుకరుణాప్తచే ఇంచుక తెలివి ఉదయింపగా ఈపరిస్థితి తారు మారగును,

ఇంతవరకు 'తానే' అని ఏదేహాదికమును భావించుచు వచ్చినాడో అది తాను కాదని తోచసాగెను. ఇంతవరకు దేనినిగూర్చిన బోధము తనకు కొంచెమును లేదో, ఏది ఎరుకకు (ఇదం ఇత్థం అని గ్రహించుటకు) అందదో అది తానని స్ఫురింపసాగెను.

అయినను చిరకాలమునుండియు సాగివచ్చుచున్న ప్రవృత్తి ఒక్కసారిగా మాసిపోదు. అది అనువర్తించుచునే యుండును. అ దశలో 'దేహదులయందు' - 'నేనుకాదు' అన్న భావమును - 'దేహదులకంటె విలక్షణమైన సచ్చిదానంద స్వరూపమున ఆత్మభావమును' ప్రయత్నపూర్వకముగా నిలువ బెట్టుకొను చుండవలయును. అయినను అది జారిపోవు చుండును. జారిపోయి - దేహదులయందే తానన్న భావము స్వయం ప్రతిష్ఠితమగు చుండును. అపుడు సాధకునకు పునఃపునః

ప్రయత్నము అవసరముగను. అందుచేతనే వెనుకటి శ్లోకమున-
'స్వీకృత నిజరూప సచ్చిదానందః'- అనినారు.

ఇట్లు సాధకుడు ప్రయత్నపూర్వకముగా ఆత్మనిష్ఠుడై
యుండుటకు ఆభ్యాసము సాగింపగా-వానికి ఆత్మనిష్ఠతో బాటు,
దేహాదులయందు దేహాదులయందు ఆనాగ్నీ భావము సహజ
సిద్ధమై పోవును. అట్టి స్థితి చేకూరగా-అతడు సచ్చిత్సూక్ష్మాత్మక
మైన ఆత్మస్వరూపమున నిమగ్ను డగును మునుగును. ఫలిత
ముగా వానియందలి అహంభావము నీరుచల్లిన నిపై పోవును.

ఇంతవరకును- ఎవరైనను తనదేహాదులకు నొప్పి
కలిగింపగా- 'నన్ను వాడిట్లు చేసెను. నేను ఊరకొందునా?'
ఇత్యాదిగా అహంభావము (నేను అనెడి భావము) త్రాచువలె
చచ్చున తల ఎత్తుచుండెను.

ఇప్పుడు దేహాదులు తాను కాదన్న భావము బలపడి
నందున- ఎన్ని అపకారములు జరిగినను లేదా ఉపకారములు
జరిగినను 'నేను' అన్న భావము-ప్రతీకారభావము-తలఎత్తవు.

ఫలితముగా అచ్చమైన ఆనందము కట్ట లెగిన మహా
ప్రవాహమువలె పెల్లుబికి అంతరంగమును ఆప్లావిత మొనర్చును.

ఒక మహా ప్రవాహమున్నది, దానికి ఒక కొండ అడ్డ
మున్నది. అపుడాప్రవాహముతో మనకు సంబంధము విచ్ఛిన్న
మగును.

ఒకానొక భాగ్యవంతులమైనకాలమున ఆ కొండను పూర్తిగా తొలగించుట సంభవించినపుడు- ఆప్రవాహము ఉరకలు పెట్టదా!

హనుమంతుడు నీరమ్మను దర్శించి, రాక్షసులను సంహరించి, లంకనుగాల్చి- మరల జానకీదేవిని జూచి, శ్రీరాముని దర్శింపవలయునని త్వరపడుచు (రామదర్శనశీఘ్రేణ) అరిష్టము అను కొండనెక్కెను. ఆ కొండ ముప్పది యోజనములనిడి పది యోజనముల విస్తారమును గల్గి యున్నది.

ఉత్సాహభరితుడైన హనుమ ఆ కొండపై వెళ్ళి, ఊగి ఊగి తన సహచరులను చేరుకొనుటకై ఒక్కదూకు దూకెను. అపుడా కొండ నేలబరాబరిగా (పృథివ్యాం సమతాం యాతః) అణగిపోయినది- అని రామాయణము.

అటులే ఇంతవరకును దల నిశ్చించియున్న అహం భావము అణగారిపోగా- దాని కవ్వలనున్న ఆనందప్రవాహము అతిశయితమైన వేగముతో కదలివచ్చి అంతఃకరణమును ముంచివెత్తును.

దేహములయందు తలయెత్తి నిలిచియున్న అహంభావమే ఆనందానుభవమునకు పెద్ద అవరోధము.

గురువర కరుణాలహరీ

వ్యతికరభర శీతలస్వాస్త్యః ।

రమతే యతివర ఏకో

నిరుపమ సుఖ సీమని స్వైరమ్

తా! శ్రీగురుకరుణారంగము లొకదానివెనుక నొకటిగా వచ్చిపడుచుండగా చల్లబడిన అంతరంగముగలవాడై- నిరుపమానందపదమున యతిరాజొకడు యధేచ్ఛము విహరించు చున్నాడు.

వివరము :

'తన శిష్యుడు దారిలో సాగుచున్నాడు చకచకముందుకు బోవుచున్నాడు- అద్వయానందశిఖరము నందుకొనుచున్నాడు'- అని గ్రహించిన గురువునకు ఆశిష్యునిపై కరుణానురాగములు అంతకంతకు అతిశయింపకుండునా !

వివరము :

మరియు- తత్త్వమస్యాది మహావాక్యోపదేశకమే శ్రీగురుకరుణారంగము. ఆమహావాక్యముల మహార్థ మంతరంగమునం దొక్కమాట కదలిన చాలును. స్వస్వరూప జ్ఞానము తగుమృగని మెరసి- తాను ఈ సాంసారికతాపములకు మిక్కిలి దవ్వున నున్నాననిపించును. దానితో మనసు చల్లబడును. చిత్తమునందొక శాంతిరేఖ ఉదయించును.

అట్లుకాక ఇదే చింతనము. మాటిమాటికి సాగినపుడు కెరటము వెంటడి కెరటము వచ్చిపడినట్లుగును. ఆధ్యాత్మిక- ఆదిభౌతిక-ఆధిదైవిక తాపములతో అంతవరకు అట్టుడికినటులుడుకుతున్న అంతరంగము తాపరహితమై చప్పుగా చల్లారిపోవును.

సాంసారిక తాపము సర్వదా శాంతించిన చిత్తమునందు ఆత్మానందరస ప్రవాహము అతిశయించిన నేగముతో వెల్లి విరియునటుల ఆశ్చర్యమేమున్నది ! అత్యుక్తి ఏమున్నది !

శ్రీగురుని ఉపదేశార్థమును 'సామ్మి సంచిని చూచులో బెట్టి మరదితి నన్నట్లు' చేయరాదు. ఏకాంతమునం దాయథ మును నిరంతర మనుశీలించుచుండవలెను. అప్పుడు మాత్రమే గురుశిష్యులిద్దరును ధన్యులయ్యెదరు.

అవతారిక :-

ఆగురుకరుణావిశేషమునే సూర్యకిరణములతో బోల్చి వర్ణించుచున్నారు.

శ్రీదేశిక వర కరుణా

రవి కర నమపోహితస్వాంతః ।

విహరన్ మన్మరి వర్యో

నిరవధికానన్ద సీరథా వాస్తే

౧౦

తా! శ్రీగురువుల కరుణ అనెడు సూర్యకిరణము ప్రసరించి- చిత్తమునందలి చిమ్మచీకటిని వెడలనడపగా- అపారమైన ఆనందసముద్రమున విహరించుచు యతిశేఖరుడు విరాజిల్లును.

వివరము :

చీకటిలో వస్తువివేకము జనింపదు. దుంగ దొంగవలె-త్రాడు పామువలె దోచును. అజ్ఞానముకూడ అట్టిదే. అజ్ఞానికి 'ఆత్మ-అనాత్మగా- అనాత్మ-ఆత్మగా' దోచును.

‘చిత్తమున గ్రమ్మిన చిమ్మచీకటి’- యనగా అజ్ఞానమే. సూర్యకిరణప్రసారముతో చీకటి మటు మాయమైనట్లు శ్రీగురువుల కరుణ ప్రసరింపగనే అజ్ఞానము తొలగిపోవును. గురువుల కరుణ అనగా- ఆత్మానాత్మవివేకమును గలిగించి; బ్రహ్మను భవమును సిద్ధింపజేయు మహావాగ్దేవదేశమే.

మహావాక్యార్థము అంతరంగమున జొచ్చినంతనే ‘తాను జనన మరణ ప్రవాహమున గొట్టుకొని పోవు జీవుడనన్న’ చీకటిభావము అంతరించును.

‘నేను అవినాశియైన పరబ్రహ్మమనే’- అన్న బోధము ఉదయించును. ఇట్టి బోధము- జ్ఞానము ఉదయింపగనే సాధకుడు ఆనందమయూడగును.

దీనికంతకును కారణము శ్రీగురుకరుణావిశేషము. అందుచే శ్రీగురు చరణములు సర్వదేవతాధికములు !

అవతారిక :-

ఇటు లింతవరకును- శ్రీగురుకరుణావిశేషమును బ్రస్తుతించి- ఆత్మలాభమునకు, బ్రహ్మనుభవమునకు ఉపకరించు సాధన విధానములను బ్రస్తావించుచు- ఆత్మవిద్యాసంపన్నుడైన యతిశేఖరుని (జీవన్ముక్తుని) మహావైభవమును వివరించు చున్నారు.

జని విపరీతక్రమతో-

బుద్ధ్యా ప్రవిలాప్య పంచభూతాని

పరిశిష్టమాత్మతత్త్వం

పశ్యన్నాస్తే ముని శ్మాంతః

౧౧

తా పంచమహాభూతములను ఉత్పత్తిక్రమమునకు వ్యతిరేకమైన దిశలో ఒకదానియందు వేరొకదానిని విలీనమున ర్చించు-ఇటు అన్నిటిని విలీనమునగా - ఏదిశేషిందియన్నదో అజేతానని (ఆత్మయని) అనుభవించుచు యతిరాజు శాంతుడై యుండును.

వివరము :-

ఆత్మప్రాప్తికై ఒకానొక ప్రాచీన అద్భుత సాధన విధానము- తత్ఫలితమును శ్రీసదాశివులిందు సూచించివారు.

ఆకాశము-గాలి-అగ్ని-నీరు-నేల-ఇవి పంచభూతములు. ఇవి వరుసగా ఒకదానినుండి వేరొకటి ఉత్పన్నములైనవి. అనగా ఆకాశమునుండి గాలి-గాలినుండి అగ్ని - అగ్నినుండి జలము - జలమునుండి నేల జనించినవి.

ఆకాశము దేనినుండి పుట్టినది? 'ఆత్మన ఆకాశ సంభూతః' ఆత్మనానైయింది మాయ తలపెత్తగా తత్ప్రభావముచే ఆకాశము పొడమినది. ఆకాశాది పంచమహాభూతముల క్రమమిది.

ఏనిని వివరీతముగా నడిపి ఒకదానియందు వేరొకదానిని విలీనము చేయవలయును. అనగా 'భూమిని-జలమునందు, జలము-నగ్నియందు, అగ్నిని-అనిలమందు, అనిలము-నాకాశ

మునందు విలీన మొనర్చి- దానిని ఆత్మయందు లీనము గావింపవలయును. ఇది ఉత్పత్తిక్రమమునకు వ్యతిరేకమైన క్రమము.

దీనిని సాధనయందుంచిన యోగి-అన్నిటిని విలీన మొనరింపగా శేషించినది ఆత్మయని గుర్తించును, అనుభవించును, అనుభవించి పరమ ప్రళాంతిని భజించును.

ఒకానొక ఏకాంతప్రదేశమున గూర్చుండి సాధకుడు నదీనదములతో - పర్వతారణ్యములతో - చరాచరప్రాణివర్గముతో నిండి సువిశాలముగానున్న భూమిని గూర్చి చింతింపవలయును. అనగా భావింపవలయును.

ఇట్లు కొంత సమయము ఈచింతనయందు గడుపవలెను. పిమ్మట-ఈభూమి యంతయును దనకు జనిస్థానమైన జలమున విలీనమైనట్లు చింతింపవలెను

అనగా ఇంతవరకు భావనయందున్న కొండలు అడవులు చరాచరప్రాణివర్గము ఇవన్నియును జలమగ్నములైపోయినట్లు భావింపవలెను. కేవలము జలమున్నది. నీరు, నీరు, జలము, జలము. వేరేమియును లేదు. ఇట్లు కేవల జలభూతమును కొంతసమయము ధ్యానించి- అది దానికి జనకస్థానమైన అగ్నియందు విలీనమైనట్లు చింతింపవలయును.

భావనయందున్న జలమంతయును తేజముగా - జ్వాలా భీల మహాగ్ని నిచయముగా మారిపోయినట్లు చింతింపవల

యును. అద్భుతము ఆనందము విద్యుత్ప్రభము. కింశుకసంకాశము-అయిన మహాగ్ని ! మహాశేజము - ఇది భావింపబడవలయును.

ఇట్లు శేజోభూతమును గొంత తడవు ధ్యానించి - అది తనకు జనిస్తానమైన వాయువునందు విలీనమైనట్లు చింతింపవలెను.

గాలికి రూపమున్నదా ! లేదు. కేవలము స్పర్శయున్నది. ఆకాశగుణమైన శబ్దము దానిని అనువర్తించియున్నది. అనగా శబ్దస్పర్శములున్నవి.

ఇంతవరకును భావితమైన శేజోభూతము. రూపరహితమై, శబ్దస్పర్శములచే మాత్రమే తెలియబడుచున్న గాలియందు లీనమైనట్లు చింతనము సాగింపవలయును. చింతనలో అగ్నియొక్క స్థానమును గాలిప్రకాశమింపవలయును. గాలి! గాలి! ఝంఝమాఝతము !

కాని ఆగాలికి ఊగుచున్న చెట్లులేవు. సూదులవలె-దబ్బనములవలె గాలివేగముచే పడునెక్కిన-తీక్షణతను పహించిన వృక్షధారలు లేవు వాయువేగముచే నాల్కలు జాచుచున్న అగ్నిజ్వాలలు లేవు. అవన్నియు ఒకదానియందొకటి లీనమైపోయి గాలిగా మారినట్లు చింతించితిమికదా !

అందుచే కేవలము గాలి! ఈలలువేయుచు ఆకాశగర్భమున నిరాటంకముగ-నిర్నిరోధముగ-ఉరకలు పెట్టుచున్న-

పరుగులు తీయచున్న-సుడలు తిరుగుచున్న - క్రిందమీదగు చున్నగాలి ! పెనుగాలి ! ఝంఝామారుతము . ప్రచండ మైన వాయుభూతము !

ఇట్లు కేవల మరుద్భావమును జిత్రమున గొంతతడవు నిలిపియుంచి ఈగాలి అంతయును ఆకాశమున విలీనమైనట్లు ధ్యానింపవలెను.

ఒక పాత్రను నీటిలో ముంచి వెలికి దీసి (అందు నీరుండ రాదు) ఎండలో పెట్టుము. అరంభమున ఆపాత్రయందు అంతటను వ్యాపించి యున్న ఆర్ద్రత (నీటితడి) క్రమముగ హరించిపోయి తడి కనబడకుండ పోవును గదా ! అట్లే దీనిని గూడ భావింపవలెను.

అనగా-ఝంఝా మారుతము యొక్క వేగము తగ్గినది. చిరు కదలికలున్నవి. అవియును శాంతించుచున్నవి ! శాంతించినవి !

అప్పుడేమౌన్నది ! కేవల మాకాశమున్నది. కేవలము బయలు ! ఖాళీ . ఆకాశము. అనంతమైన శూన్యము. మరే యియ్యను లేదు. ఇట్లు కేవలమైన ఆకాశమును గూర్చిన ధ్యానమును గొంతతడవు సాగింపవలయును,

పిమ్మట నీయాకాశమును దాని కధిష్ఠానమైన ఆత్మయందు విలీన మైనట్లు భావింపవలెను. దేనికై నను ఆధారముండవలయును. ఆధారమే అధిష్ఠానము. ఆకాశము భావింప

బడుచున్నదనగా- దేనియందు భావింపబడుచున్నది ! ఆత్మ
యందు, తనయందే ఆది భావింపబడుచున్నది కదా !

దానియందు అనగా ఆకాశభావమునకాధారమైన ఆత్మ
యందు ఇదెల్ల-ఈ బయలంతయు విలీనమైనట్లు భావింపవలెను.

అపుడేమున్నది ! శబ్దరహితము-స్పర్శరహితము-రూప-
రస-గంధ విరహితము అయిన ఆత్మస్వరూపమున్నది ! అట్టి
ఆ స్వరూపమునందు నిలిచి యుండవలెను. ఆత్మోపలభికి
ఇదొక అద్భుతమైన సాధనము.

సాధకుని దేహేంద్రియములు పంచభూతములకంటె
వేరైనవి కావు. అందుచే ఈ ధ్యానవిధానములో సాధకుని
దేహేంద్రియాదులు మిగిలి యున్నట్లు తలంపరాదు. అవికూడ
పంచభూతములతో బాటు విలీనమై పోయినట్లు- కేవలము
సాక్షీభూతమై ఆత్మవస్తువు మిగిలి యున్నట్లు చింతింపవలెను.

ఈ ధ్యానవిధానములో- 'ఆకాశమవరకు సాగింపవలసిన
ధ్యానకృత్యము తెలిసి అనుచున్నది, కాని అటుతరువాతిది
స్పష్టముగా దెలియ వచ్చుట లేదు'- అనిపించును.

కొంతకాలము ఈ ధ్యానవిధానమును అభ్యాసములో
నుండినవానికి అదియును తెలిసివచ్చును.

ఇట్టిధ్యానమార్గము నవలంబించి సిద్ధుడైనవాడు నిస్త
రంగ సముద్రమువలె ప్రశాంతముగా నుండును- అని శ్రీసదా
శివ బ్రహ్మాండగులవారు విశదీకరించినారు.

జగదఖిల మిద మసారం

మాయిక మేవేతి మనసి మన్వానః ।

పర్యటతి పాటితాశః

ప్రగలిత మదమానమత్సరః కోఽపి ॥

౧౨

తా! ఈజగమంతయును నిస్సారమే . మాయా కల్పితమే ! అని భావించుచు వీరోచితము లేనివాడై - మదమును మానమును మచ్చరమును వీడి జీవన్ముక్తు డౌకడు యధేచ్ఛము విహించును.

వివరము :

పరబ్రహ్మ సాన్నిధ్యములో డెలగిన మాయ ఈలోకమును కల్పించుచున్నది.

కల్పస అనగానే అది వాస్తవము కాదని తెలియుచున్నది. మాయాకల్పితమైన యీ జగము యధార్థముగా ఉన్నది కాదు. అది ఎండమావిలోని నీరు !

ఎండమావిలోదోచు నీరు దప్పికను తీర్చజాలదు. అట్లే అయధార్థమైన జగము సాగరహితమైనది- అని ఎవడు గాఢముగా భావించునో వానికి గోరిక లెట్లుండును !

గోరికలన్నవి- దేహ - ఇంద్రియ - అంతఃకరణములను , యధార్థములని భావించి నపుడు- వీనితో చాచాత్మ్యమును అనుభవించినపుడు మాత్రమే తల యెత్తును.

అంతఃకరణప్రవృత్తియే లేనిచోట కోరికలు ఎట్లుండ గలవు ! వానియందు కామక్రోధములు- లోభమోహములు- మదమాత్సర్యములు ఎట్లు నిలుచును ! వాడు ఆత్మారాముడు ! యథేచ్ఛావిహారి ! జీవన్ముక్తుడు !

జీవన్ముక్తుడైన మహాపురుషుడు - అజ్ఞానవిలాసమైన సంసారబంధమునుండి విముక్తుడై - ఆత్మనిష్ఠుడై విరాజిల్లుటకు- ఒకప్పుడొక మార్గమున - వేరొకప్పుడు వేరొకమార్గమున దింతన సాగించుచుండును.

ఆ మహాత్మునకు ఏమార్గమైనను ఆత్మలాభమును గలిగించును.

సాధకపురుషునకు ఆ జీవన్ముక్త పురుషుని మార్గములు అనుసరణీయములు.

నాత్మని కిచ్చేన్నాయా

తత్కార్యం వాస్తి వస్తుతో విమలే ।

ఇతి నిశ్చయ వానన్తః

హృష్యత్యానన్త నిర్భరో యోగీ

౧౩

తా 'మాయాకాని-తత్కార్యముగాని-ఆత్మయందు లేవు. ఆత్మస్వరూపః శుద్ధమైనది'- అన్న నిశ్చయము గలవాడై యోగి ఆనందపరిపూర్ణమైన అంతరంగముతో హృష్టుడై విరాజిల్లును. వివరము :

ఆత్మజ్ఞానము-మాయ లేజస్తిమితముల వంటివి. వెలుగున్నచోట చీకటి నిలువ జాలదు. చీకటిరాజ్యము సాగుచున్న

దనగా వెలుగు ఉదయింపనట్లే 'మాయ' అనగా తన్నుచాను మరచుట, తాను కాని దానియందు తానన్న అభిప్రాయముతో నుండుట.

ఈ మాయ- ఈ భ్రాంతి నివారితము కానంతవరకు సంసారమున్నది. జేహేంద్రియాదులున్నవి. దారపుత్రాదులున్నారు. ఇవి సత్యములే అన్న భావముండును.

ఎంతవరకు ఇవెల్ల సత్యములుగ దోచుచున్నవో- అంతవరకు ఆత్మలాభము కలుగ లేదన్నది నిశ్చితము. ఆత్మజ్ఞానముదయింపగా - మాయాకార్యములైన ఇవన్నియు తమ అస్తిత్వమును గోల్పోవును.

'సూర్యుడుదయింపగా చీకటి మాసిపోయినట్లు'- 'అంతవరకు దొంగగాదోచిన దుంగయొక్క వాస్తవజ్ఞానముదయింపగా కలవరమెల్ల శాంతిందినట్లు'- మాయాతత్కార్యములు ఆత్మలాభముతో అంతరించిపోవును.

ఆత్మవస్త్రపు స్వతశ్శుద్ధమైనది. ఆచట పరస్పర్శ లేదు.

ఆత్మానుభవసిద్ధుడైన యోగి- 'నాకంట వేరైన జేదియును లేదు ! ఏదియును లేదు ! అంతలను నేనే నిండియున్నాను' అని భావించి సర్వాత్మత్వమును అనుభవించును.

ఆ అనుభవ మాయోగిని బహిరంతరములయందు ఆనంద పరిపూర్ణుని జేయును.

ఆ ఆనందమున కంతములేదు ! ఆ హర్షమున కవధి లేదు.

త్వమహ మభిమాన హీనో

మోదిత నానాజనాచారః

విహరతి బాలవదేకో

వీమలనుఖాంభోనిధౌ మగ్నః ।

౧౪

తా॥ ఆత్మసంద సాగరమగ్నుడైన యోగికి- 'నీవు- నేను' అనెడి భేదబుద్ధి ఉండదు. అఖల శనుల ఆచారములును ఆతనికి ఆనందమునే కలిగించును. ఆతడు బాలునివలె సదా ప్రసన్నుడై ఒక్కడై చరించును.

వివరము :-

ఆత్మసాన్నిధ్యమున మాయ ఈసంసారబుద్ధిని జనింప జేయుచున్నది. సంసారము- 'నేను-నీవు'; 'వీడు-వాడు'; 'వీడు నావాడు'; 'వాడు నీవు'; 'ఇది నాది'; 'అది వానిది'; దానిని నేను సొంతము చేసికొనవలయును'; 'దీనిని కాపాడు కొనవలయును'- ఇత్యాదిగా బహువిధ భేద భావములకు నిలయమైనది.

శ్రీగురుకృపాకటాక్షముచే ఆత్మజ్ఞాన ముదయింపగా మాయావిలాసమైన సంసారము- దానివలన జనించు కలవరము అవృశ్యమగును. అనగా వానికి సంసారము గోచరింపదని కాదు. గోచరించును, కాని కలవర ముండదు.

ఆకాశమున్నది, నీలముగా గనబడుచుండును. అజ్ఞాదు ఆచట నీలవర్ణముతో నిండిన వస్తువేదో వ్యాపించి యున్నదని తలంచును. తెలిసినవాడు- 'అచట నేమియును లేదు, శూన్యమే ఆతరున కనబడుచున్న దని గ్రహించును.

ఇచట ఆకాశము అజ్ఞాన కెట్లు గోచరించుచున్నదో ప్రాజ్ఞానకును అటులే గోచరించుచున్నది, కనబడుచున్నది- అని తెలియుచున్నది కదా !

అట్లే ఆత్మవిద్యాసంపన్నుడైన జీవన్ముక్తునకును అజ్ఞానకును సంసారము యొక్క గోచరత్వముతో భేదము లేదు. అజ్ఞాదు దీనిని దర్శించుచు- ఇది సత్యమని భావించును. ప్రాజ్ఞాదు- దీనిని దర్శించుచు ఇదంతయు మాయావిలాసమని గ్రహించియుండుటచే దీనియందు సక్తుడు కాడు.

ఈ కారణముచేతనే అజ్ఞానియందు 'నీవు-నేను' ఇత్యాదిగా భేదబుద్ధి తలయెత్తి యుండును. ప్రాజ్ఞానియందీ భేదబుద్ధి అంకురింపదు. అతడు సర్వమును బ్రహ్మమయముగా అనుభవించును.

ఆచారభేదములు - విధినిషేధములు సాధారణులకు, జీవన్ముక్త పురుషువకు ఈ భేదములుకూడ ఉండవు అతడన్నిటిని సమభావముతో అంగీకరించును.

నేలమీద నడచుచున్నవాడు- ఇది దారి. అది డొంక; ఇది మెట్ట - అది గోయి, ఇది నేల - అది నీరు ఇత్యాది భేదములను గమనించి నడకను సాగింపవలెను. లేకున్న వాడు గోతిలో పడవచ్చును, ఏటిలో పడవచ్చును.

ఆకాశమున చరించువానికి- గగనవిహారికి ఇట్టి భేదములను నియమములను పాలించు నక్కర యుండదు. వాడు యధేచ్ఛము సంచరింప వచ్చును.

అట్లే ఆచారభేదములు సాధారణులకు, జీవన్ముక్తునకు అన్ని ఆచారములును సమ్మతములే. అయినను బ్రహ్మానుభవమును బొందిన యోగి-తాను యథేచ్ఛము వర్తింపవచ్చునని కలువవర్తనుడై చరింపడు. అన్ని ఆచారములను సమముగా జూచునే కాని దురాచారమును అనుసరింపడు.

బాలుని మానసమున కావట్యముండదు. అటులే సిద్ధుడైన యోగి యొక్క మానసముకుండ నిశ్య ప్రసన్నముగా నుండును.

బాలుని మనోనైర్మల్యమునకు వాని అజ్ఞానము కారణము, వాడు సమలోష్టాశ్మకాంచనుడు. బంగారము, రాయి, మట్టిపెళ్ళ- బాలునకు సమముగనే కానవచ్చును ఇది విలువైనది; అది విలువలేనిది- అనెడి భావము వానియందు జనింపదు. దానికి గారణము వాని అజ్ఞానము.

యోగియొక్క మానసము కూడ నిర్మలముగా నుండును. ఇచటి నైర్మల్యమునకు గారణము జ్ఞానము.

యోగిజనులు సమలోష్టాశ్మకాంచనులై చరింతురు. వారు ఈ మట్టికిని ఆ బంగారమునకును భేదము నెంచరు. విలువ తెలియక కాదు; రెండును మాయావిలాసములే అని వారు గ్రహించి యుండుట వారి సమబుద్ధికి కారణము.

అందుచే సిద్ధపురుషుల వర్తనము బాలుని వర్తనమును బోలియుండును, వారి నిర్మలవర్తనమునకు హేతువులు మాత్రము భిన్నములైనవే.

ద్వైతము దుఃఖహేతువు, అద్వైతము ఆనందకందము.
'ఉన్నది తానొక్కడే' - అని ఎవడు గ్రహించునో - అనుభ
వించునో - అతడు అంతములేని ఆనందసాగరమున విహ
రించును.

అవధూత కర్మజాలో

జడ బధిరాంధోపమః కోఽపి ।

అత్మారామో యతిరాట్

అటవీకోణేష్వట స్నాస్తే

౧౫

తా! బ్రహ్మవిద్యరిష్టుడైన సిద్ధపురుషుడు సర్వకర్మ పరి
త్యాగియై అత్మారాముడై - లోనులకు అరణ్యోక జడుడు,
చెవిటివాడు అనిపించుడు అటవీసీమల యందు విహరించు
చుండును.

వివరము :

సర్వకర్మాచరణము స్వర్గమును, దెచ్చిపెట్టును.
దుష్కర్మాచరణము నరకమునకు జేర్చును. సాధారణలోకము
స్వర్గప్రాపకము నరకనివారకము అయిన కర్మయందు బ్రవ
ర్తించును.

'అహంబ్రహ్మస్మి' అన్న అనుభవముతో ఎవనికి
సర్వము బ్రహ్మమయముగా బోధపడినదో - అతడు యజ్ఞ
యాగాది కర్మలయందెట్లు ప్రవర్తించును !

అతడొకచో అట్టి కర్మలయందు బ్రవర్తించినను-
ఆత్మారాముడై ఆయాకర్మలను ఒక అభీనయముగా ఆచరిం-
చునే కాని-కర్మతృబుద్ధితో-ఫలాపేక్షగలవాడై ఆచరింపడు.

అట్టి కర్మాచరిణసమయమున గూడ అతడు స్వాత్మ
నిష్ఠుడై - బ్రహ్మము తానై యుండునే కాని సాగుచున్న
కర్మమునందు తావాత్మ్యమును భజింపడు.

అజ్ఞ జనుల కారడొక జడునివలె- చెవిటివలె దోచును.
దూషణభూషణ తిరస్కారముల కారడు కొంచెమైనను
స్పందింప కుండుటయే దీనికి గారణము.

సంసారమునందు సత్యతాబుద్ధి గలవారితో లోకము
వ్యవహరింపగలడు. మాటలలో వేదాంతము, ఆచరణమున
లోకప్రవృత్తి కలవారిని ఆదరింపగలడు.

సర్వధా లోకబంధ విముక్తులై చరించు సిద్ధపురుషుల
నీలోకము అందుకొనలేదు. అర్థము చేసికొన జాలదు. వారిని
గాంచియీ లోకము అబ్బురపడును.

లోకవ్యవహారముతో లేశమును సంబంధము లేని
ఆమహాపురుషులు లోకదృష్టికి జడులు, బధిరులు.

ఆమహాపురుషులు జనులెవరును లేని అడవులయందు
న్నను - లేక జనబాహుళ్యముయొక్క నడుమ నున్నను-
తమలో తాముందురుగాన అడవులయందున్నట్లే !

శాస్త్రా దృఢోపగూఢః

శాస్త్ర నమస్తాన్య వేదనోదారః ।

రమతే రసజ్ఞఏకో

రమ్యే స్వానంద వర్యజ్ఞే ।

౧౬

తా॥ జీవన్ముక్తుడైన మహాత్ముడు - ఇతరములైన వేదన
లెల్ల శాంతింపగా మహితుడై - పరమానందమున్న పెజ్జనై
శాంతిచేవిని గాఢము కాగిలించుకొని రమించుచుండును

వివరము :-

అంతఃకరణము - ఇంద్రియములు-ఇవి బహిర్ముఖ
ప్రవృత్తి కలవి. అవి శబ్ద-స్పర్శ-రూప-రస-గంధాత్మకములైన
విషయములవంక పరువెత్తుచు నుండును. వానియొక్క ఈ
బహిర్ముఖప్రవృత్తి అశాంతినే తెచ్చి పెట్టును.

జీవన్ముక్తుని ఇంద్రియములు అంతరంగము బహిర్ముఖ
ప్రవృత్తిని గోల్పోవును. ఆ మహాపురుషునియందు వానికి
అంతర్ముఖ వృత్తి నిత్యసిద్ధమగును.

సాధన దశయందున్నవాడు సహజముగా విషయముల
వంక బరువెత్తుచున్న తన ఇంద్రియములను ప్రయత్నపూర్వక
ముగా వెనుకకు మరల్చి ఆత్మాభిముఖములుగా నిలువబెట్టు
చుండును. జీవన్ముక్తునియందలి ప్రయత్నము లేకయే ఆత్మాభి
ముఖములగుచు అవి నిష్క్రియములగును. ఆమహాత్ముడు
చేపలు నిద్రించియున్న చెరువువలె ("సుప్తమీన ఇవప్రహరః")

రఘువంశము) శాంతాంతరంగుడై విరాజిల్లును, అట్లున్న స్థితియే శాంతి డేవీ గాఢాలింగనముగా ప్రస్తుతింపబడెను.

నిర్వికల్పమైన యీస్థితియందు యోగి అన్యమెరుంగక ఆత్మారాముడై ఆనందించును.

ఉన్మూలిత విషయాలిః

స్వీకృత వైరాగ్యకోశ నర్వన్వః

స్వాత్మానందమహిమ్ని

స్వారాజ్యేఽస్మిన్ విరాజతే యతిరాట్ ॥ ౧౭

తా! జీవన్ముక్తుడైన యతిచక్రవర్తి - శబ్ద స్పర్శాది విషయములనెదు శత్రువులను నిర్మూలించి యుండును. విరక్తి అనెడు ధనాగారములోని ధనమెల్ల ఆతనికి స్వాధ్యక్షమై యుండును. ఇటులున్న ఆమహాపురుషుడు ఆత్మానంద మహిత మైన స్వరాజ్యమున విరాజిల్లుచుండును.

వివరము :

శబ్దముచే చెవి స్పర్శసుఖముచే త్వగింద్రియము, రూపముచే చక్షురింద్రియము, రసముచే జిహ్వేంద్రియము, గంధముచే ఘ్రాణేంద్రియము ఆకర్షింపబడి వానికి (ఆవిషయములకు) వశవర్తులై చరించుచుండును. శబ్దాదివిషయములు శ్రోత్రాది ఇంద్రియములను తమవశమం దుంచుకొని తమచుట్టును త్రిప్పకొను చుండును. ఇది సాధారణలోకస్థితి.

ఆత్మ సామ్రాజ్యమునుండి భ్రష్టుని గావించి - తమకు ఊడిగము చేయించుకొనుచున్న - ఈ శబ్దాదివిషయ శత్రువు

లను యతిచక్రవర్తి నిర్మూల మొనర్చి యుండును. వాని పాదులను పెకలించి వేయును. అటులానర్చుటచే ఆతని ఇంద్రియములు విషయబంధములనుండి విముక్తములై యుండును.

ఇంతవరకు విషయసక్తములైన ఇంద్రియములు వాని నుండి విరక్తములగును. ఈ విరక్తి - ఈ వైరాగ్యము వానికి పుష్టిని బలమును చేకూర్చును. పరసేవనములో నీరస పడిన ఇంద్రియములు - వైరాగ్యధన సంపన్నములై ప్రకాశించును. అప్పుడు ఆత్మానందప్రాప్తికి ఒక ఆంకముండదు.

యతిలోకచక్రవర్తి మాత్రమే దీనిని సాధించును. ఆత్మానందప్రాప్తికి విషయాసక్తి ప్రబలావరోధమన్నది సారము.

సవితర్యపి శీతరుచౌ

చన్ద్రో తీక్ష్ణోఽవ్యధో వహత్యగ్నౌ ।

మాయిక మిదమితి జానన్

జీవన్ముక్తో న విన్మయాభవతి

౧౮

తా సూర్యుడు చల్లగా - చంద్రుడు వెచ్చగా దోచినను - అగ్ని అధోముఖమై జ్వలించినను - ముక్తపురుషుడు ఇదంతయును మాయావిలాసమే అని భావించునే గాని ఆశ్చర్యము ననుభవింపడు.

వివరము :

సూర్యునకు వేడి, చంద్రునకు చల్లదనము స్వభావసిద్ధములు. అటులే అగ్నికి ఊర్ధ్వముఖ జ్వలనము (అగ్నిజ్వాల

పైకిలేచును గాని క్రిందుగా మొగముపెట్టదు) స్వభావము.
వీని యీ స్వభావము లెన్నడును మారవు.

మార్పువచ్చి - సూర్యుడు చంద్రునివలె చల్లదనమును.
చంద్రుడు సూర్యునివలె వెచ్చదనము పెడజల్ల నారంభించి
నపుడు - అగ్ని అఘోముఖముగా జ్వలించినపుడు - ఎంతటి
గంభీరప్రకృతియైనను ఆశ్చర్యపడును. విస్మయమును భజించును.

కాని బ్రహ్మవిదాంవరుడైన యోగి దీనినిగాంచి కొంచె
మును తిచ్చవడడు.

అతడు సర్వమైన జగమును మాయాకల్పితముగా
గ్రహించినవాడై - జాగతికముపైన విషయములయందు -
అదెట్టిదైనను - హర్ష-శోక-విష్మయాదుల ననుభవింపడు.

శోకస్థాన సహస్రాణి - హర్ష స్థాన శతానిచ ।

దివసే దివసే యూథ - మావిశన్తి న పండితమ్

—భారతము,

రోజుకు వేయిసార్లు వీడ్చి - వంద సార్లు నవ్వుట మూఢుని
లక్షణము. పండితుడు హర్ష శోకములకు అతీతుడు.

కాగా జగమెవనికి మాయాకల్పితమన్న నిశ్చయబుద్ధి
జనించియున్నదో - వానికి - జగత్సంబంధులైన వికారములెల్ల
మాయా జన్యములుగనే దోచునుగాని సత్యములుగా ఎట్లు
తోచును ?

అజ్ఞాన వైరి విజయీ
ప్రజ్ఞా మాతర్జ్ఞ మస్తకారూఢః
విహరతి సంయమి రాజః

నమరస సుఖధామ్ని సర్వతోరమ్యే ౧౯

తా! యతిశేఖరుడు అజ్ఞానమన్న శత్రువుపై జయమును నాధించి - జ్ఞానమన్న ఏనుగు నెక్కి - సర్వతోరమ్యమైన పరమానందధామమున విహరించును.

వివరము :-

ఆత్మయందు అనాత్మబుద్ధి - అనాత్మయందు ఆత్మబుద్ధి అజ్ఞానముచే గలుగుచున్నది. దీనివలన సంసారబంధ మేర్పడుచున్నది. అందుచే సంసారబంధమును గలిగించు అజ్ఞానము శత్రువు.

జీవన్ముక్తునియందు అజ్ఞాన చర్యలుండవు. దేహాదుల యందు తానన్న భావము - ఆత్మయందు అనాత్మబుద్ధి ఆతని యందుండవు. ఈకారణముచే అతడు అజ్ఞానమన్న శత్రువును నిజ్జించినవాడుగా గీర్తింపబడుచున్నాడు.

జ్ఞానోదయ మైనపుడుకదా అజ్ఞాన వినాశము ! ఇదిగో ఇది నావాస్తవయాపము అని తెలిసికొని - ఆ తెలివியుండే - నిలిచినవాడు - గజారూఢునివలె వైభవోన్నతుడై ప్రకాశించుచున్నాడు.

అట్లున్నవాడు అనుభవించు ఆనందమునకు అంతము లేదు.

చెఱువులు - సరస్సులు ఎంత పెద్దవైనను - సమద్రమును జూచిన కన్నులకు అవి చిన్నవే-అల్పాల్పములే.

అట్లే ఆత్మానందమునందు ఇహలోకములోని ఆనందములు- పరలోకములోని ఆనందములు - ఇంద్రాదిపదములు - సూర్యునిముందు దివిటీ వెలుగులవలె వెలవెలబోవును. ఆత్మానందమునకు సాటికాగల ఆనందము వేరొకటి లేనేలేదు.

అజ్ఞానమును అణగదొక్కి జ్ఞానగజారూఢుడైన యుతిరాజు అట్టి పరమానందమున విహరించు చున్నాడు.

ఇవేనో ఇవి (అజ్ఞానముపై విజయము- జ్ఞానగజారోహణము-పరమానందానుభవము) ఒకదాని వెంబడి ఒకటిగా సాధింపవలసిన కూడు పనులుకావు

ఇదొక్కటే కృతము. అజ్ఞానముపై విజయసాధనము ! దీపము వెలుగుటకును చీకటి తొలగుటకును మధ్య అంతరముండునట్లు - జ్ఞానోదయముతో అజ్ఞానము విసప్తమగును. అచ్చమైన జ్ఞానభూమికయందు నిలచుటయే పరమానందధామ విహారము !

అందుచే తెలివికలవాడు ఆత్మారాత్మవిశేషమును బెంపొందించు సాధనమార్గమున అభ్యాసము సాగింపవలయును

శాస్త్రా హంకృతి దోషః

సునమాహిత మానసః కోఽపి ।

పూర్ణేన్దు శిశిరభావో

రాజత్యానంద నత్యవిద్రసికః ॥

తా॥ సచ్చిదానందమయమైన పరబ్రహ్మమున నిత్య రమణీలుడైన యోగియందు - 'అహంకారదోషము' ఉండదు. అతని మానసము అన్నివైపుల నుండియును ప్రోవుచేయబడి సమాహితమై యుండును. పున్నమిచంద్రునివలె చల్లనైన భావములతోనిండి ఆనందరసికుడైన అట్టియోగి ఎచటనోగాని లభింపడు.

వివరము :

మనము పుట్టుటకు పూర్వములేము. మరణానంతర ముండము; అట్లుకాక సృష్టికి బూర్వము - ప్రళయానంతరము కూడ నిర్వికారముగ నిలిచి యుండునది సతీ అనబడును. పరబ్రహ్మము సత్స్వరూపము. అది చిన్మయము, (జ్ఞాన స్వరూపము) మరియు ఆనందమయము.

దేహేంద్రియాదులయందు 'నేను' అనడి భావమును నిలుపుటయే అహంకారదోషము. ఇది ఆత్మోపలబ్ధికి గట్టి అవరోధము. దీనివలననే సంసారబంధము.

శవస్మృత్తుడైన యోగియందు అహంకారదోషము ఉండదు. సత్స్వరూపమైన దేహేంద్రియాదులను తానుగా అత డెన్నడును భావింపడు. బసన మరణరహితమై సదా నిర్వికార ముగా నుండు పరబ్రహ్మమే తానన్న అనుభూతి యందాతడు నిమగ్నుడై యుండును.

మన మనస్సు వివిధవిషయములందు విక్షిప్తమై యుండును. చెడరి పడియుండును. ఒక సందితో బియ్యము

తెచ్చితిమి. ప్రమాదవశమున అది చేయి జారినది బియ్యము నేలపై అన్నివైపులకు చెరిగిపోయినవి. అట్లే వివిధ విషయముల యందు చెరిగిపోయియున్న మానసమును - ఆబియ్యమును ప్రోవుచేసినట్లు - యోగిండుకు ప్రోవొనరించును. సమాహార మొనరించును.

ఇట్లుగుటచే ఆతని మానసము తాపరహితమగును. చంద్రునివలె చల్లనైన అంతఃకరణవృత్తులు కలవాడై యోగి బ్రహ్మానందరసికుడై విరాజిల్లును.

అహంకారదోషమే జీవకోటికి బ్రహ్మానుభవమును కలుగ నిచ్చుటలేదు.

తిష్ఠన్ పరతరథామ్ని

స్వీయసుఖాస్వాదపరవశః కోఽపి ।

క్వాపి ధ్యాయతి

కుహవిద్గాయతి కుత్రాపి నృత్యతి నైవరమ్॥ ౨౧

తా పరమాన్నతమైన బ్రహ్మపదమున వసించుచు - ఆత్మానంద రసాస్వాదపరవశుడై - ఒకచో ధ్యానమగును - వేరొకచో గానమగును, ఇంకొకచో నృత్యమగునునై చరించు యోగివర్యు డెచటనోగాని లభింపడు.

వివరము :

మానవులకంటె దేవతలు - దేవతలకంటె హరిహర హిరణ్యగర్భులును అధికులు. పరబ్రహ్మపదార్థము వారింటను మిన్నయైనది.

“పరమాద్వైత విజ్ఞానీ మయారాధ్యః సదైవతు
నారాయణేన రుద్రేణ తదా దేవై ర్విశేషతః”

—బ్రహ్మగీత.

“అద్వైతజ్ఞానసంపన్నుడైన యోగి నాకు సర్వదా పూజ్యుడు.
నాకీతాడు. నారాయణునకు - రుద్రునకును గూడ ఆత డారా
ధ్యుడై యున్నాడు. ఇక దేవతలు ఆమహాత్ముని సభిషముగా
సేవింపదగినవారని వేరే చెప్పనక్కరలేదు” - అని బ్రహ్మగీత.

బ్రహ్మవిద్యారేణుడు ఇంద్రపదవిని-బ్రహ్మపదవినిగూడ
గడ్డిపరకగా జూచును. ఆతడు తృణీకృత బ్రహ్మపురందరుడు.
ఆతడనుభవించు ఆనందము ఇంద్రపదమున - బ్రహ్మపదమున
లేదు. అందుచే పరబ్రహ్మము సర్వోన్నతమైనది.


యోగివర్యుడు పరబ్రహ్మమే తానన్న జ్ఞానభూమిక
యందు సుస్థిరుడై - ఆత్మానందరసాస్వాద పరవశుడై
యుండును.

లోకమలోని ఏ ఆనందమును ఆత్మానందమునకు సాటి
కాదు. మరియు విషయానందము లన్నియును - ఆత్మానంద
సాగరము నుండి చెదరిన శీకరములే. తుంపరలే.

“ననా అరే పత్యుః కామాయ పతిః ప్రియోభవతి”,

—బృహదారణ్యకము.

ఒకవనిత తనభర్తను మిక్కిలి ప్రేమించుచున్నది. తానుగా
ఆమెయు, ఆమెను జూచుచున్న లోకమును ప్రేమించుచున్నది.



పరిశ్రమేను అపారము. నిరుపమము అనియే భావించుచున్నారు. కాని వాస్తవ మది కాదు.

‘ఆమెకు తనయందే శ్రమ. పరియందు కాదు’- అని శ్రుతి తెలుపుచున్నది. ఆధర్తవలన తనకు సుఖము లభించుచుండుటచేతనే ఆమెధర్తను అంతగా శ్రమించుచున్నది. తన ఆనందమునకై ఆమె పరిని శ్రమించుచున్నది. ఆమెకు తనయందే శ్రమ అని విశదమగుచున్నది.

ఇట్లు లోకములో ఎవరు దేని నెంతగా శ్రమించుచున్నట్లు కానవచ్చినను దాని కంతకును ఆత్మశ్రమయే కారణము.

ఒకడు తల్లిని భార్యను వెంటబెట్టుకొని వీటిని చాటుచున్నాడు. ఏరు వేగముగా ప్రవహించుచున్నది. భార్యను తల్లిని పొదవి పట్టుకొని వాడు వీటిని చాటుచున్నాడు.

ప్రవాహవేగము నీటిలోను అధికములగుచున్నవి. ఇద్దరిని కాపాడుకొనుచు నడచుట కష్టముగానున్నది. తల్లి, భార్య - ఇద్దరి కాళ్ళు నీటిలో తేలిపోవుచున్నవి. వారు నీని బట్టుకొని ప్రవేశించుచున్నారు. వాడు ఈ యిద్దరితో వీటిని చాట జాల ననుకొన్నాడు ఎవరిని నడలుట! తల్లి, భార్య. వాడు తల్లిని వదలినాడు. భార్యను బట్టుకొని నడువసాగెను.

తల్లినే వలవదలెను! భార్య నేల వదలలేదు! వాని కిప్పుడు తల్లి వలనకంటె భార్యవలన లభించు సుఖమెక్కువ. అందుచే తల్లిని వదలినాడు.

వాడు భార్యతో నడచుచు ఒకసోతిలో పడినాడు, నీరెక్కువగా ఉన్నది. వాడు ఉక్కిరిబిక్కిరియైనాడు. భార్యను రక్షించుకొనుచు తనను రక్షించుకొనుట కష్టమనిపించినది.

తనను గట్టిగాబట్టుకొనియున్న భార్యను వదలించు కొనినాడు. నీటిలోనుండి తలపైకెత్తినాడు. ఈడుకొని యెడ్డు నకు జేరినాడు.

ఈ ఉదాహరణగాథను కొంచెము పరిశీలన చేయుదము.

ఆతనికి తల్లిమీద భార్యమీద ప్రేమయున్నది. కాని తనమీద ప్రేమ ఎక్కువ. ఆయిద్దరివలన దనకు సుఖము లభించుచున్నది గాన నాతడా యిద్దరిని బ్రేమించుచు వచ్చి నాడు. వారిపై ప్రేమకుగూడ తనమీదిప్రేమయే కారణము. ఎప్పుడు తనకే ముప్పు వచ్చుచున్నదని తోచెనో ఆపు డాతడు ఒకరితరువాత నొకరుగా నాయిద్దరను వీటిలో వదలి తాను బయట పడినాడు.

ఏ ఆనందమును ఆత్మానందమునకు సాటికావు.

అచ్చమైన ఆత్మానందముననుభవించు మహాత్ముడు ఆ యానందమున బరవశుడై ఒకచో ధ్యానము సేయుచు పడి యుండును. ఒకచో పాడును. ఒకచో ఆడును. “అరదాత్మానంద మదిరామత్తుడు గదా !”

అగృహీతాఘకలజ్ఞః

ప్రశమిత నజ్కల్పవిభ్రమఃకోఽపి ।

న్యక్కృతకార్యకలాపః

తిష్ఠత్యానంద సీమని క్వాపి ।

తా! సర్వమును దెలిసినవాడు - పాపమాలినవ్య మంటని వాడై శాంతించిన సంకల్పముల పందడిగలవాడై - సర్వకర్మలను విపజ్జించి, వెలితియన్నది లేక అంతటను నిండియున్న అభిండ పరబ్రహ్మస్వరూపమున నిమగ్నుడై యుండును. అట్టి మహాత్ము డెచటనోగాని లభింపడు.

వివరము :

అఘమనగా పాపము, పాప మెవడాచరించును ! విషయా సక్తు డాచరించును. విషయాసక్తి దేహేంద్రియములయందలి తాదాత్మ్యముతో జనించుచున్నది.

లోకము రెండు రకములు. పాపకార్యాసక్తమైనది. పుణ్యకార్యాసక్తమైనది. పాపముదుఃఖభోగమునకై శరీరమును దెచ్చిపెట్టును. పుణ్యము సుఖానుభవమునకై శరీరమును గల్పించును.

ఇవి రెండును జీవుని సంసారమున బంధించి యుంచు నవియే. రెండును బంధముచే, ఒకటి ఇనుపసంకెల. రెండవది బంగారు సంకెల.

అజ్ఞ జనము లేమయందు జనించిన విషయాసక్తిని నిగ్రహింప జూడదు. దానికొక అవరోధమును గల్పింపదు. నిర్నిరోధముగ దానిని నాగనిచ్చును. అటులొసరించుటచే పాపాచరణము సంభవించును.

ఇంచుక తెలివైనవారు-లేమయందలి విషయాసక్తికి కొన్ని హద్దులు-పరిమితులు కల్పించి-సుఖభోగమును దెచ్చిపెట్టు పుణ్యకర్మముల నాచరింతురు.

ఇద్దరును శరీరేంద్రియాదులతోడి తాదాత్మ్యము గల వారే. ఇద్దరును ఆత్మసామాజ్యమునుండి భ్రష్టులైనవారే.

దేహేంద్రియములతోడి తాదాత్మ్యమే సర్వపాపములకును మూలము. ఈశరీరమును తానుగా భావించుటయే మహాపాపము.

ఈతాదాత్మ్యమును వీడి యోగిపుంగవుడు విరాజిల్లును అందుచే అతడు పాపపుణ్యములకు అతీతుడై యుండును. వానికి (పుణ్యపాపములకు) జెందిన అల్పమాలిన్యమైనను వాని యందుండదు.

మనసును యభేచ్ఛముగా ఇంద్రియముల దారులగుండా శబ్దాది విషయములవంక పరువెత్తి నిద్రినపుడు - దాని యందుద యించు సంకల్పములకు (కోరికలకు) అంత ముండదు.

శబ్ద స్పర్శ రూపరసాదులచే ఆకృష్టమగుచు చిత్తము వివిధ సంకల్పముతో నిండును. (శబ్దమున రమించుచు స్పర్శ సుఖమును వాంఛించును. స్పర్శసుఖమందుండి - రూపదర్శన కాంక్ష గలదగును. ఇట్లు దానియందలి సంకల్పములకు అంత ముండదు).

ఇట్టి విషయాభిముఖ సంకల్పముల సందడిలో - కామ త్రోధాదులు తలయెత్తును. అపుడు నాయకత్వము వాని చేతులలోనికి బోవును.

ఒక మహానగరిమునం దేకారణముచేతనో సమ్మె జరుగు చున్నది. జనులు ఎక్కువగా వీధులయందేనో నినాదము

లోనరించుచు పరిభ్రమించు చున్నారు. అట్టివేళ దుర్జనులు (గూండాలు) వారితో గలియుదురు. ఆసమ్మెయొక్క లక్ష్యము మారిపోవును. దుష్కార్యములు జరుగును. హింస జరుగును. వినాశము సంభవించును.

అటులే విషయాభిముఖ వృత్తుల ఆధిక్యమున కామ క్రోధాదులు తలయెత్తి నానాభీభత్సమును గల్పించును.

ప్రాజ్ఞానకు దేహతాదాత్మ్యమే లేదు. ఇక వాని చిత్తము ఇంద్రియముల దారులగుండా విషయములవంక పరుపెత్తుట ఎట్లు జరుగును !

ఇట్టి సంకల్పరహితమైన మానసమున-కామక్రోధాదులు తలయెత్తి స్వేచ్ఛా విహారమెట్లు చేయును ?

అందుచే యోగీశ్వరుని చిత్తము సంకల్పముల సందడి లేనిదై ప్రశాంతముగా నుండును.

అతడు "అపారము-అనంతము-అఖండము-నిస్సీమము-సార్వదేశికము-సార్వకాలికము-వెలితి యనునది లేక పూర్ణ వస్తువునై యున్న పరబ్రహ్మమునందు"- సుస్థిరాసనాసీనుడై విరాజిల్లును.

చపలం మనః కురంగం

బారు గృహీత్వా విమర్శవాగురయా ।

నిగమారణ్యవిహారః

శ్రాంతః శేతేన్వధామ్ని కోఽప్యేకః ।

తా: చంచలమైన మనస్సు అనడి-లేడిని, విమర్శ
యనడి ఉచ్చున జిక్-బట్టి-వేదారణ్యవిహారియై-అలసి-సాలసి
ఆత్మధామమున సుఖముగ నెడదో శయనింప గలుగును.

వివరము :

లేడి చంచలమైనది. అది తెప్పపాటుకాలములో ఎచటికో
పరువెత్తును. దానిని బట్టుకొనుట సుఖసాధ్యముకాదు.

అట్టిదే మనస్సు. అది 'ప్రమాణ-¹విపర్యయ-²వికల్ప-
³నిద్రా-⁴స్మృతి 'వృత్తుల' - నవలంబించి- విషయారణ్యముల
యందు విహరించుచుండును.

. 'ప్రమాణ-విపర్యయ-వికల్ప-నిద్రా-స్మృతయః'.

—యోగసూత్రములు.

ప్రమాణాలైదును మనసుయొక్క నడకలు.

1. ప్రమాణము :- ఇది ప్రత్యక్ష-అనుమాన-అగమ రూపమున
మూడురకములు.
2. విపర్యయము :- అనగా మిథ్యాజ్ఞానము. ఒకదానిని బాచి
వేరొకటిగా దలంచుట విపర్యయము.
3. వికల్పము :- శబ్దప్రపణ మాత్రమున మనసు ఒకరూపము
నేర్పరచుకొనుటకై కదలును. ఆ కదలిక వికల్పము.
("రాహుశీర్షము" అన్నంతనే దానిని బాడకున్నను- మనసు
ఒకరూపమును కల్పించుకొనును. అట్టి కదలిక వికల్పము.)
4. నిద్ర :- అభావమును (విమియును లేకపోవుటను) భావిం
చుటకైన మానసికమైన వృత్తి నిద్ర.
5. స్మృతి :- పూర్వానుభూత విషయమును భావనాదారిత్య
ముచే రూపు గట్టించుకొనుటకై మనసు అవలంబించువృత్తి
స్మృతి.

శబ్దారణ్యమునుండి స్పృశారణ్యమునకు - వానినుండి రూపారణ్యమునకు - అటనుండి రస-గంధారణ్యములకు అది ప్రమాణాదులైన వృత్తులను (నడకలను) మార్పుచు చూచుచుండును, పరువెత్తుచుండును, అట్టిదానిని నిలువరించుట ఎట్లు ? కదలకుండ కట్టివేయుట ఎట్లు ?

నిరంతరము పరువెత్తు లేదని బట్టుకొనుటకు ఒకవల లేదా ఉచ్చువంటి సాధనము అవసరము. మనసును బట్టుకొనుటకు విమర్శ-ఆత్మవిమర్శ-జగద్విమర్శ సాగించుచు తనను దేహేంద్రియాదులకంటె భిన్నమైన వానినిగా భావించుట ఒక ఉచ్చువలె ఉపయోగ పడును. ఉచ్చులో జక్కిన లేదీవలె ఆత్మవిమర్శనము సాగించుమని మానసము నిగ్రహింపబడును.

అడవిలో దారి కనుగొనుట కష్టము. ఏది ఎచటకు గొంపోవునో తెలియదు. అట్లే వేదముల అర్థమునరుంగుట కష్టము మిక్కిలి శ్రమించినవానికిగాని వేదార్థము-అవగతము కాదు. అట్లు శ్రమించిన ధీరునకు వేదములు 'సర్వం బ్రహ్మమయ' మ్మని బోధించుటయందే తాత్పర్యము గలవని తెల్లమగును.

అభ్యాసవైరాగ్యములతో సుష్టు కల్పితమైన ఆత్మ విమర్శ అనెడు ఉచ్చులో మనసు అనడి లేదీని జక్కబట్టి - వేదారణ్యములలో దివిగిరిగి - "సర్వం బ్రహ్మమయ" మని, "నేహ నానాస్తి కిచ్చన-" అని గ్రహించుటయందు అలసిన యోగిసత్త్వము - తిరిగి తిరిగి మిక్కిలి అలసి, ఇంటికి తేరి

సుఖముగ నిద్రించిన వానివలె - 'అహం బ్రహ్మస్మి' అన్న
జ్ఞానభూమిక నధిరోహించి - అన్యమెరుంగనివాడై వర్తిల్లును.

దారుణచిత్తవ్యాఘ్రం

ధీర మనః ఖడ్గధారయా హత్వా ।

అభయారణ్యే కోఽపి

స్వైర విహారీ జయత్యేకః ॥

౨౪

తా' చిత్తమనెడు క్రూరమైన బెబ్బలిని - ధీరమైన
మనుః ఖడ్గముయొక్క వాదరతో (పదును) ఖండించి - భయ
మన్నది లేని శాంతారమునం దొంటిగా స్వేచ్ఛా విహారియై
విరాజిల్లు యోగిసత్తముడు లెక్కకొకక్క డెచటనో లభించును.

వివరము :

పెద్దపులి అడవులలో స్వేచ్ఛగా నిర్లిరోధముగా విహరించినట్లు - చిత్తము శబ్దాది విషయారణ్యములయందు విహరించుచుండును.

బెబ్బలి అల్పచ్యుగములను దారుణముగ చీల్చి చెండి
నట్లు - చిత్తముకూడ అల్పచ్యుమైన నీతివాక్యములకు
ధర్మసూత్రములకు లొంగదు సరికదా. తనదానికి అడ్డువచ్చు
వీనినెల్ల సంహరించును, గ్రసించివేయును.

అభ్యాస-వైరాగ్యములచే ధీరమై-అత్మానాత్మ వివేక
ముచే పదునెక్కిన మనసనెడ మహాఖడ్గముతో ఎవడో యోగి
వర్యుడు మాత్రము దానిని ఖండించును.

ఇచట సహరింపబడునది చిత్తము, దానిని ఖండించు ఖడ్గము మనసు అని చెప్పబడెను. చిత్తమునకు - మనసునకును ఈవచ్ఛేదమున్నను - అవి రెండును అంతఃకరణములోని భాగములేకదా! (మనో బుద్ధ్యహంకారముల సంపుటియే అంతఃకరణము) ఒకటి వ్యాఘ్రముకాగా - వేరొకటి ఖడ్గమై దానిని ఖండించుట ఎట్లు? అను సంశయమునకు అవకాశమున్నది. కాని -

“మన ఏవ మనుష్యాణాం - కారణం బద్ధమోక్షయోః

బద్ధాయ విషయాసక్తం - ముక్త్యై నిర్విషయం మనః.

జీవకోటి సంసారబద్ధమై కుందుటకు, మోక్షలాభముచే ఆనందించుటకు రెండింటికీని మనస్సే కారణము. అదే బంధమును దెచ్చి పెట్టును అదే ముక్తిలాభమును గలిగించును.

విషయములఁక పరువెత్తి బంధమునకు విషయముల నుండి వెనుకకు మరలి, నిర్విషయమై ముక్తిలాభమునకును అది కారణమగుచున్నది.

వృత్తిభేదముచే చిత్తమే వ్యాఘ్రము, అదియే ఖడ్గము అగుచున్నది.

విషయాభిముఖ వృత్తి చిత్తమును బెబ్బులిని జేసి థయమును (సంసారమును) దెచ్చిపెట్టుచున్నది. అపుడెవడైనను - అభ్యాసవైరాగ్యములచే ఆత్మవిమర్శచే - విషయపరాజ్ఞుభి వృత్తిని ఆమనసునందు కల్పింపగలిగెనా బెబ్బులివలె నున్న విషయాభిముఖవృత్తి మాసిపోవును, ఖండితమగును,

'ద్వితీయాద్వై భయంభవతి' - రెండవదున్నదని తలంచి నంతవరకును భయము లేదు. భయమునగా సంసారము. ఈ సంసారము అడవివంటిది. భయారణ్యమైన సంసారమునకు వ్యతిరేక మైనదగుటచే అభయారణ్యమనగా పరబ్రహ్మము.

మనసును నిర్విషయ మొనరించిన మహాత్ముడు 'ఏకమేవాద్వితీయం బ్రహ్మ' అన్న జ్ఞానభూమికను అధిరోపించి - బంధమును దగ్గుటచే స్వతంత్రుడై - ఉన్నది తా నొక్కడే అన్న అనుభవముతో విహరించును.

సాధారణులకు ఈకార్యము సాధ్యము కాదు. ఎవడో యోగిపుంగవుడు మాత్రమే దీనిని సాధింపగలడు.

అవతారిక :-

ఇలనుండి ముప్పదిమూడవ శ్లోకము వరకును శ్లేషచే-
రూపకముచే ఆత్మవిద్యాసంపన్నుని వైభవమును వర్ణించు
చున్నారు.

సజ్జన హృదయ నరో

జోన్మీలనకర ధీకర వ్రసరః

ఏకో యతివరపూషా

నిర్దోష శ్చరతి కోఽపి చిద్దగనే

౨౫

తా! తన బుద్ధికిరణప్రసారముచే సజ్జనుల హృత్పద్మములను వికసిత మొనర్చుచు యతివరసూర్యుడు చిదాకాశమునందు అద్వయమూర్తియై విరాజిల్లు చుండును. అట్టి మహాత్ముడు అరుదుగా లభించును.

వివరము :

ఇంద్రియములను అదుపున బెట్టుటకై యత్నించుట, మనసుయొక్క విషయాభిముఖప్రవృత్తిని నిరోధింప యత్నించుట, పరమాత్మానుభవమునకై తడవుకొనుచుండుట సజ్జనలక్షణము.

కామక్రోధాదులు ఒక్కదుర్జనుని యందు మాత్రమే కాదు, అందరి యందును (సజ్జనులయందును) ఉదయించును. తనయందు ఉదయించిన కామక్రోధాదులను సాగనిచ్చువాడు దుర్జనుడు. వానిని అరికట్టయత్నించువాడు సజ్జనుడు. మనసు యొక్క విషయాభిముఖప్రవృత్తికి స్వాగతము పలుకువాడు దుర్జనుడు. ఆప్రవృత్తిని విదళింపయత్నించువాడు సజ్జనుడు.

బ్రహ్మానుభవసంపన్నుడైన యోగివర్యుడు - పరమాత్మానుభవమునకై తడవుకొనుచున్న సజ్జనునకు మార్గదర్శకుడగును. (దుర్జనునకు - ఈవాంఛయే లేదుగాన, వాడు పెద్దగా మారడు).

ఎందుకట్టే నిప్పు సోకినంతనే బ్యలిగించును పచ్చికట్టెను నిప్పుల నడుమ నుంచినను పొగయేకాని బ్యాలరాదు.

సూర్యకిరణములు సోకగా పద్మము వికసించినట్లు యోగి వర్యుని బుద్ధిప్రసరించినంతనే సజ్జనహృదయము వికసితమగును.

అంతవరకు, దారిద్ర్యకక కొట్టుమిట్టాడుచున్న సజ్జనునకు యోగివర్యుని సాంగత్యము అనుగ్రహము వెలుగులు విరజిమ్ని ఆత్మానుభవమునకు మార్గదర్శక మగును.

‘దిదాకాశము’ అనగా జ్ఞానాకాశము అనగా బ్రహ్మమే. సంతరము దిదాకాశమున దోషరహితుడై (శరీరేంద్రియ తాదాత్మ్యము లేనివాడై) ఆత్మోపలబ్ధికై యత్నశీలురై యున్న జనులకు వెలుగులు విగజమ్మి హృదయ వికాసము చేకూర్చగల మహాత్ముడైన యతివరపూర్వుడు దుర్లభుడు.

కువలయ వికాసకారణ

మజ్జాన ధ్వంత కౌముదీప్రజ్ఞః

శుద్ధో మునీన్ద్రవన్ద్యః

సురసేవ్యే అనతికోఽపి విష్ణుపదే

౨౬

తా! కువలయవికాసకారణమై - అజ్ఞానమును చీకటిని బారద్రోలు కౌముది (వెన్నెల) వంటి ప్రజ్ఞగలవాడై పరిశుద్ధుడైన యోగిచంద్రుడు - దేవసేవ్యమైన విష్ణుపదమున విరాజిల్లు చున్నాడు.

వి వ ర ము :

ఇందలి కువలయ-కౌముదీ-విష్ణుపద శబ్దములు రెండేసి అర్థములయందుపయోగింపబడెను.

కువలయమనగా - కలువ, భూమి, కౌముది - అనగా, వెన్నెల, వ్యాకరణ శాస్త్రము. విష్ణుపదమనగా - ఆకాశము, పరబ్రహ్మము.

పున్నమి నా దాకాశమున నిర్మలముగా బ్రకాశించు చంద్రచింబము - వెన్నెలలను గురియించి చీకటిని బారద్రోలి నట్లు - కలువలను వికసిరముల గావించినట్లు—

యోగిసత్తముడు శుద్ధుడై (తనకంటె వేరైనదాని సంబంధము కొంచెమును లేనివాడై) పరబ్రహ్మమే తానై తేజవిల్లుచు- తన ప్రజ్ఞచే (బ్రహ్మజ్ఞానముచే) అజ్ఞానమును నివారించుచు - ఈ పుడమి కెల్ల వికాసమును గలిగించుచున్నాడు.

అట్టి యోగి సులభప్రాప్యడు కాడు.

స్వానందామృతసేకై రాన్తర

ననాప నన్తతిం శమయన్ !

చిత్తమచఞ్చలవృత్తి శ్చిద్వ్యోమని

భాతియోగివర్యఘనః

౨౭

తా! ఆత్మానందామృతాసేచనములచే-ఆంతరములై వసంతాపముల నెల్ల శాంతింప జేయుచు - చిదాకాశమున యతి వరమేఘము ఆచంచలవృత్తియై విరాజిల్లు చున్నది. ఇది చిత్రము !

వివరము :-

మేఘము జలధారలను వర్షించును. బ్రహ్మవిద్వశేణ్యుడైన యోగివర్యుడు ఆత్మానందామృతమును వర్షించును.

మేఘము జలధారాసేచనములచే (తడుప్రుటచే) బయటి తాపమునెల్ల హరించివేయును. యోగివర్యుడు ఆత్మానందాధారాసేచనములచే లోపలి తాపములనెల్ల (సంసారము వలన జనించు మానసికతాపము) హరించును.

మేఘము స్థూలాకాశమున చంచలవృత్తియై యుండును. అనగా నిరంతరము చలించుచుండును. యతివర్యుడు చిదాకాశమున స్థిరుడై యుండును.

బ్రహ్మవిద్వరుడైన యతికిని మేఘమునకును కొన్నిటి యందు పోలికయున్నది. కాని అది బాహ్యతాపమును హరింపగా - యోగివర్యుడు ఆంతరసంతాపమును శమింప జేయుచున్నాడు. అది చంచలవృత్తి కాగా ఈ యతివరమేఘము అచంచలవృత్తి అగుట చిత్రము.

యతిశేఖరుడు పరబ్రహ్మము తానై యున్నానన్న తెలివి నెన్నడును విడువడు! ఆతడున్నచోట ఆత్మానందామృతము పెల్లివిరియును.

సాంసారికములైన తాపములచే నిరంతరము రేపించు అంతరంగము ఆమహాత్ముని సన్నిధియందు తాపరహితమై చల్లని శాంతిని అనుభవించును.

సుమనః సౌరభ మశ్శుల

నశ్చౌర నివారితాభిల శాంతిః ।

నందయమి చారు నమిరో

విహరత్యానంద సంవిదారామే ॥

౨౮

పూలతోటలో విహరించి వచ్చుటచే - పూలవాసవల గుబాళింపులను వెంటబెట్టుకొని వచ్చిన మనోహర మారుతము - సకలప్రాణుల ఆలసటను నివార్చించినట్లు -

సంయమిండుడు దేవలోకపు పరిమళములను వెద
జల్లుచు - తాను సంచరించినచోట నిఖిలజనులకు సాంసారిక
తాపోపశాంతిని బ్రసాదించుచు - జ్ఞానానందమయమైన పర
బ్రహ్మమున విహరించుచుండును.

వివరము :-

సుమనశ్శబ్దమునకు పూవులు-దేవతలు అని రెండర్థములు.

పూలతోటనుండి పూలవాసనలతో వచ్చినగాలి -
మనోహరముగాను ండుటయే కాక-శరీరతాపాపనోదనముమై
యుండును.

‘అటులే ‘అహంబ్రహ్మస్మి’ అన్న జ్ఞానభూమియందు
నిత్యము విహరించు వాడైన సంయమిండుడు కదలిన
చాలును, వానివెంట దేవతలు కదలివత్తురు. అతడడుగిడిన
చోట నెల్ల సాంసారికమైన తాపము చల్లారిపోవును.

అందుచే ఇచట సంయమిండుడు సుమనస్సౌరభ
సంయుత సుందరసమీరముగా బేర్కొనబడి సర్వజనుల సాంసా
రిక తాపములను శాంతింప జేయువాడుగా వర్ణింపబడెను.

ఒకడాకచోటకు కదలి వచ్చినపుడు - అచటకు వాని
శరీర మొక్కటియే రాదు, వాని స్వభావ గుణాదులుకూడ
వానిని వెంబడించి వచ్చును.

ఒక దుర్జనుడు మనసమీపమునకు వచ్చి కూర్చుండగా-
మనము పైకి తెలియని అశాంతిని అనుభవించుటకు - వాని
వెంట వాని దుర్భావములన్నియును వచ్చుటయే కారణము.
వాని ప్రభావమే మనయందు అశాంతిని రేకెత్తించును.

అట్లే ఒక సజ్జనుడు ఒక బ్రహ్మవిదులైముడు కదలి వచ్చి నపుడు - వాని సదృశము - వాని ఆత్మజ్ఞానసంపద కూడ వానివెంట వచ్చును అపుడు మనము మనకు తెలియని ఆనందమును శాంతిని అనుభవింతుము.

అప్రస్తుతమైనను ఇవట నోకమాట ! శివారాధకులై వారిని ద్వేషించువారు, విష్ణ్వారాధకులై శివుని ద్వేషించు వారును ఉన్నారు. వారు మూర్ఖులు.

శివునగా ఆయన బాహ్యరూపమే కాదుగదా ! అంతరంగముతో గలసి కదా శివస్వరూపము ! శివుని అంతరంగములో ఎవరున్నారు ! వారియున్నాడు ! రాముడున్నాడు ! 'నారాయణప్రియ మనల్ల మదాపహారం' నారాయణప్రియుడైన శివుని అంతరంగమున వారి నిండియున్నాడు.

కాగా ఎవరు శివునారాధించుచున్నారో - వారు వారిని ఆరాధించుచున్నట్లే ! మరియు - శివునకు ప్రీతిపాత్రమైయున్న వారిని ద్వేషించినపుడు వాడు చేయునది శివారాధన మెట్లగును !

ఇట్లే వారియును అంతరంగమున శివుడై యున్నాడు !

'బాహ్యరూపమే కాదు, అంతరంగముగూడ కదలి వచ్చును. దానికూడ గమనింపవలయును' అన్న సామాన్య విషయము నెవరు గుర్తింపరో-వారికి-ఈ ద్వేషములు, అస్తు !

బ్రహ్మవిద్వరుడు సంసారతాపమును శమింపజేయు ఆత్మానంద సౌరభమును పెదజల్లుచుండును.

నిశ్చేయ స సరసఫలే
 నిర్మల విజ్ఞాన వల్లవ మనోజ్ఞే ।
 వీరభయే విపినతలే
 యతిశితికణ్ఠో విభాత్యేకః !

౨౯

తా॥ నిర్మలమైన విజ్ఞానమనెడు చివ్రరాకులతో - మనో
 హరమైన మోక్షమనియెడు రసవంశమైన ఫలసంపదతో విరా
 జిల్లియన్న - భయరహితమైన కాంతారమందు - యతివర
 మదమరాళము ఒంటిగా విభాసించుచున్నది.

వివరము :

‘ద్వితీయాద్వైభవంభవతి’ రెండవది ఉన్నదనుకొనిన
 చాలును, భయము సంభవించును, భయ మనగా సంసారము.
 దానికి వ్యతిరేకమైనదగుటచే అభయారణ్య మనగా - పర
 బ్రహ్మము.

అద్యయ జ్ఞానసంపన్నుడైన యోగీంద్రుడు-అభయారణ్య
 విహారియైన మత్త మయూరముగా (నెమలి) ఇందు రూపింప
 బడెను.

అరణ్యమనినంతనే ఔట్లు వానికి జివుళ్ళు - ఫలసంపద
 ఉండవలయునుగదా !

ఇచట పరబ్రహ్మమును గూర్చిన పరిశుద్ధ జ్ఞానమే
 చివ్రరాకులుగా జెప్పబడెను. మోక్షమే ఫలముగా బేర్కొన
 బడెను.

చివురు ముందుపుట్టి-పూవు-పిందె-కాయ-చండు తరు
వార వీర్పడును. అటులే మొదటిది పరోక్షజ్ఞానము-తరువాతిది
బ్రహ్మనుభవము.

“అస్తి బ్రహ్మేతి చేద్వేద పరోక్ష జ్ఞాన మేవ తత్ ।
అహం బ్రహ్మేతి చేద్వేద సాక్షాత్కార స్స ఉచ్యతే ।
—వేదాంత పంచనీ.

బ్రహ్మ మున్నదని తెలియుట మొదటి దశ - అని
పరోక్షజ్ఞానము. తానే ఆపరబ్రహ్మమని ఎఱుంగుట రెండవ
దశ దీనికి సాక్షాత్కారమని పేరు.

అందుచే ఇచట ఆత్మప్రాప్తికై న విజ్ఞానము చివుళ్ళ
మొత్తముగా చెప్పబడెను.

మోక్షమును రసవంతమైన ఫలముగా జెప్పినారు.
లోకములోని ఫలములయందు-లోక-అంక-గింజ వంటివి
పారవేయదగిన పదార్థములున్నూ ఉంటాయి. కాని మోక్షఫల
మట్టిదికాదు. ఇదంతయు రసమే. ఇది కేవల రస స్వరూపము.
ఇందు పరిహసింపదగినది లేదు. ‘రసోవైసః’ అని శ్రుతి.
రసము-అనందము-అనందమే పరబ్రహ్మ స్వరూపము.

అడవియందొంటిగా నమలి నర్తించినట్లు- కేవలసంద
రూపమైన పరబ్రహ్మమునందు ఎవడో భాగ్యశాలి యైన యతి
శేఖరుడు విహసింప నేర్చును; నర్తించగల్గును.

‘శితిః క్షణే యస్య సః - శితికణ్ఠః’- కంఠమున నలుపు
గలవాడు, శివుడు అని శితికంఠకబ్ధార్థము. ఇచట యోగికార్థ

ముచే నమలి అను అర్థమున ఉపయోగింపబడెను. నీలకంఠ శబ్దము లేదా ! అట్లే ఇదియును.

విస్తార భువన మరుతల

ముత్పాయానన్దసార రసపూర్ణే ।

వరనరసి చిన్మయేఽస్మిన్

వరహంసః కోఽపి దీవ్యత్వస్వైరమ్ ।

30

తా! విస్తారమైన ఎడారివంటి లోకమును వీడి, ఆత్మానంద రసపరిపూర్ణమైన జ్ఞానసరోవరమునందు స్వేచ్ఛావిహారియై విరాజిల్లు పరమహంస మూర్తి - ఎచటనోగాని కనులబడదు.

వివరము :

ఎడారియందు ఎండమావులు చెలరేగి శల భాంతిని గలిగించును. వాని నందుకొని దిప్పిక తీర్చుకొనవచ్చునని పరు వెత్తుటయే కాని అవి అందవు, అందు జలమున్నూ లేదు. ఈపరువువలన దిప్పిక మరింత పెరుగును.

ఈసంసారములోని సుఖమిట్టిది. అనగా ఎండమావులను గాంచి జలమన్న భ్రాంతిలో - ఇదిగో జలము ! ఇక నాలు గడుగులు ! అనుచు పరువెత్తినటులే -

సంసారమున గూడ రేపుసుఖంతుము, ఈ ఒక్క-సం.రము గడచెనా బాధలేదు - ఇత్యాదిగా సుఖమును భవిష్యత్తులో భావించుచు బ్రదుకంతయు గడపుటయేకాని అందుకొన్న సుఖములేదు; అనుభవించిన హాయిలేదు, ఉండదు. సంసారము లోని సుఖమిట్టిది.

ఎవడో ప్రాజ్ఞుడు మూత్రమే ఎడారియందు నిలిచి- ఇది ఎండమావులు, ఇది జలముకాదు, వీనికై పరువెత్తుట వ్యర్థము- అని గ్రహించి, పరువెత్తుట మాని వెనుదిరిగినట్లు-

ఎవడోజ్ఞుని విషయసుఖములనుండి విరతుడై అనగా విషయ పరాబ్జులుడై - ఆత్మానందరసపరిపూర్ణమైన జ్ఞాన సరోవరమున విహరింపనేర్చును.

ఇచట 'పరహంస' అను శబ్దము- 'రాజహంస - యోగీంద్రుడు' అను అర్థముల యందుపయోగింపబడెను.

ఆత్మానుభవమున- వెనుకకు నడచుటయే పురోగమనము.

'మాండాక్యము' అని ఒక ఉపనిషత్తు. మాండాకమనగా కప్ప. మాండాక్యమనగా కప్పకు సంబంధించినదని సామాన్యార్థము.

ఆ శబ్దమును గూర్చి ఒక యోగివర్యుడు ఇట్లు చెప్పెను.

మాండాక్యము అనగా కప్పనడక. కప్ప ముందుకు దూకనొందినపుడు వెనుక కాళ్ళపై లేచి నిలచును. తరువాత దూకును. అది ముందుకు పోదలంది తనవెనుక కదలుచున్నది. అట్లే ఆత్మానుభవముకూడి వెనుకకునడక.

విషయములనుండి ఇంద్రియములకు - వానినుండి మనసు నకు-ఇలా వెనుక వెనుకకు బోవుటయే ఇచట పురోగమనము.

ఆత్మప్రాప్తికై న విష సంపద నందిచ్చుచున్నదగుటచే- ఆత్మప్రాప్తి వెనుకకు నడచుటవలన మూత్రము లభించునది యగుటచే ఇది 'మాండాక్యము'.

ఈ ఆర్థము ప్రాచీనులు చెప్పినదికాదు. కాని-ఇదియును సమంజసముగనే లోచుచున్నది.

కాగా విషయసుఖములు ఎండమావులలోని జలములని గ్రహించి వానివంక పరువును విరమించుట - విరమించి వెనుదిరుగుట - వెనుదిరిగి ఆత్మలాభముచే ఆనందించుట - అనునది బ్రహ్మనుభవమునకైన శ్రమము.

ఈ శ్రమమును అనుసరించి ఆనందసరోవరమున విహరింపగల పరమహంస ఎచటనో లభించును.

నిఖిలాగమ పల్లవితే
నిగమ శిరస్తస్య శీతలోద్యానే ।
మధురతర మజ్జువాచః
కూజన్నాస్తే యతీంద్రకలకణః

30

తా ఒక చల్లని ఉద్యానము, అది అంతటను చివుళ్ళు దొడిగి యున్నది. అట్టి వనమును శీరిన కోయిల - మధుర మంజుల కుహకుహూ నాదములను బచరించినట్లు—

వివిధశాస్త్రములచే ఉపబృంహితమైన ఉపనిషత్సత్రమును స్వాయత్రిమొనరించుకొనిన యోగిసత్తముడు మధుమయభాషణుడై వర్తిల్లును.

వివరము :

నిగమశిరస్సులనగా ఉపనిషత్తులు. అవి ఆద్యయ బ్రహ్మనుభవమును బోధించు విషయసంపదతో విరాజిల్లు

చున్నవి. అందలి విషయము సంసార తాపమును ఉపశమింప జేయునట్టిది. అందుచే అది శీతలోద్యానముగా రూపింపబడెను.

చివుళ్ళు చెట్టుకు పుష్టిని అందమును పెంచును; అట్లే వివిధశాస్త్రపరిజ్ఞానముచే ఉపనిషదర్థము విభాసితమగును. అట్లగుటచే శాస్త్రజ్ఞానము పల్లవసముదాయముగా రూపింపబడెను.

కోకిల వాక్కు-మధురము. ఉపనిషత్ప్రతిపాదమున యతిశేఖరుని వాక్కు-మధుమయము. అందుచే యతిసత్తముడు ఇందు కలకంఠముగా రూపింపబడెను.

యతిసత్తముడు పెదివి విప్పిన చాలును, బ్రహ్మసూత్రమును గూర్చి ప్రసంగించును, అతడితరము మాటాడడు.

బ్రహ్మవిద్యను గూర్చిన ప్రసంగముకంటె మధురమైనది లేదు.

లోకమలో ఎన్నో వింత వింత గాథలు ఉండవచ్చును. అచేవియును బ్రహ్మవిద్యాప్రసంగమువలె మధురములు కావు. అవన్నియును పరులగాథలు. బ్రహ్మవిద్యయో! అది ఆత్మకథ! తనకథ! మనకథ!

అలకించిన జాలును, ఆశ్చర్యమును గలిగించు గాథ! వీనులబడిన జాలును, విషరీతమైన సంసారతాపమునెల్ల ఉపశమింపజేయుగాథ!

చెవులబడిన జాలును, చిత్తమును స్వాయత్తమొనరించు
కథ !

శ్రోత్ర కుహరముల జొచ్చిన జాలును, అజ్ఞానతిమిరము
నంతరింపజేసి, ఆత్మసూర్యుని సాక్షాత్కరింపజేయు కథ !

అందుచే ఉపనిషత్తంత్రాపాద్యుడై యతిశేఖరుని
వాక్కులు పరమమధురము లని తెలుపబడెను.

(ఇచట 'మఞ్జునాచరి' అన్నచోట - ఆకారాస్తవాచా
శబ్దము ఉపయోగింపబడి పునర్వాచము చేయబడెను. ఇది
చకారాస్త వాక్యబ్దము కాదు).

దారిత మోహమదేభో

దూరీకృత నకలదురితశార్దూలః ।

విబుధో త్రమసింహవరో

విహరత్యానన్త వితత కాన్తారే

౩౨

తా! సువిశాలమైన ఆనందకాంతారమున-అజ్ఞానమన్న
మదగజమును మట్టుపెట్టి - పాపమెనెడు బెబ్బులిని పలాయిత
మొనరించి, జ్ఞాని సింహము సాటిలేనిదై విహరించుచున్నది.

వివరము :-

'జగత్తు మిథ్యయని, బ్రహ్మ సత్యమని' - ఎవనికి
నిర్వృంద్యముగ నిస్సంశయము తెలిసివచ్చినో, తెలియుటయే
కాదు. అనుభవమునకు అందెనో - అతడు జ్ఞాని.

కావ్య-నాటకాలంకార - శాస్త్రాదుల పరిచయ మొన
యున్నను - జగన్నిత్యాత్మమును భావింపనివాడు, బ్రహ్మ

సత్యత సనుభవింపనివాడు, "జీవో బ్రహ్మైవ నావరః"- అని బ్రహ్మముతానై ప్రకాశింపనివాడు జ్ఞాని అనబడడు.

ఇట్టి జ్ఞానము - బ్రహ్మజ్ఞానము ఎవనియందు ఉదయిం చెనో అతడు సింహము వంటివాడు.

సింహము వీనుగును - అదెంతబలము కలదైనను చీల్చి చెండి సంహరించినట్లు - జ్ఞానియైన యోగివర్యుడు - ఆత్మ యందనాత్మబుద్ధిని, అనాత్మయం దాత్మబుద్ధిని గల్పించుచు- చిరకాలము నుండియు బలపడియున్న అజ్ఞానమును సంహ రించును.

మరియు సింహము బెబ్బులిని పారద్రోలినట్లు - జ్ఞాని యైన యతిశేఖరుడు పాపమును పలాయిత మొనరించును.

శరీరేంద్రియ తాదాత్మ్యము పాపము. పాపమే కాదు, సకల పాపములకును మూలకందము. అట్టి పాపము జ్ఞాని యందుండదు.

అందుచే జ్ఞానియైన యోగిసింహము - అజ్ఞాన గణ విదారియై పలాయిత పాపశార్దూలమై ఆనందకాంతారమునం దనవరతము విహరించుచుండునని వర్ణింపబడెను.

అజ్ఞాన మృగవరోజిత
విజ్ఞానోత్కృష్ట శృంగశిఖరితలే ।
మతి సలిలశీతలాజ్ఞో

యతివరకలఘో విరాజతే విహరన్ ॥

తా! అజ్ఞానమునకు మృగరాజుచే విడవబడిన - విజ్ఞానమునకు సమున్నత శైలశిఖరముందు - ప్రజ్ఞాజలమున శీతలమైన అంగములుగల - యతివర బాలమదేధ మొందు విహరించుచున్నది.

వివరము :-

అజ్ఞాన మొంతవరకు నిలిదియుండునో - అంతవరకును - ఆత్మలాభమున కుపకరించు విజ్ఞాన మొంత ఎక్కువగా నున్నను సుఖమునీయజాలదు.

సింహము వసించు కొండకొమ్ము ఎంత ఎత్తుగానున్నను అది నిరాపదముకాదు, అభయ స్థానముకాదు. అటులే అభ్యాస వైరాగ్యములచే అజ్ఞానమును (దేహాత్మభ్రాంతిని) నివారించుకొననినాడు - కేవలమైన వేదాంత గ్రంథవిజ్ఞానము నెంత పెంచుకొనినను - అది సంసారబంధమును నివారింప జాలదు.

అట్లు కేవల వేదాంతవిజ్ఞానమే సంసారభయ నివారకమైనచో - వేదాంతగ్రంథ రచయితలు, ఉపనిషదుపన్యాసకులు - అందరును జీవన్ముక్తిని సాధించిన మహాపురుషుల కోటిలోనికే చేరియుందురు.

అభ్యాసవైరాగ్యములచే అజ్ఞానము పూర్తిగా తొలగి పోయిననాడు మాత్రమే - ఆత్మప్రాప్తికై న విజ్ఞానము అభయ స్థానమగును.

అపుడది సింహమువీడిన సమున్నత శైలశిఖరమువంటిది.

నిర్మలాచ్చ జలపూరమునం దవగాహనము శరీర తాపము నెల్ల హరించినట్లు - ఆత్మ విద్యాసంపన్నమైన బుద్ధి సంసార తాపము నుపశమింపజేయును.

ఒక గున్నవీనుగు సింహమువీడిన సమున్నత శైలశిఖర మున-నిర్మలజలపూరమున నిమగ్నమగుచు-శరీర తాపమునెల్ల నివారించుకొనుచు-స్వేచ్ఛగా నిర్భయముగ విహరించినట్లు—

ఎవడో యతివరుడు మాత్రమే - ఆభ్యాసవైరాగ్యము లచే ఆజ్ఞానము నివారితముకాగా- ఆత్మలాభము నొదవించు విజ్ఞానముతోనిండిన బుద్ధియందు చరించుచు (ఆత్మవిచారణ సాగించుచు) స్వతంత్రుడై (బంధము-భయము లేనివాడై) విహరింపనేర్చును.

ఇచట ఆజ్ఞాన సింహములకు - విజ్ఞానశైలములకు-యతి కలభములకు - ఆభేదరూపకముచేసి శ్రీసదాశివేంద్రులు ఈ మహాభక్తును వివరించి యున్నారు.

శేవల వేదాంతవిజ్ఞానము ప్రయోజనకారి కాదు —

దేహాత్మభ్రాంతిని తొలగించుకొనవలయును— అని తాత్పర్యము. అట్లు కానినాడు - ఈ భ్రాంతిసింహమువలె గర్జింపగా - కూడబెట్టిన ఉపనిషద్విజ్ఞాన మెంత ఎక్కుడైనను- పలాయనము చిత్తగించును.

నాసాంబుల నిహితాక్షో

నామాదిభ్యో నివారిత స్వాంతః ।

తటినీ తటేషు తత్త్వం

ధ్యాయన్నాస్తే యతిః కోఽపి ।

3౪

తా! నాసాగ్రమున కంటి చూపును నిలిపి - నాను
రూపాదికమునుండి మనసును మరల్చి-నదీతీరములయం దెవడో
యోగిపుంగవుడు - తత్త్వచింతనపరుడై యుండనేర్చును.

వివరము :-

మనసును విషయములనుండి వెనుకకు మరల్చి వీశాగ్ర
మనురించుటకై న సాధనములలో - భూమధ్యదృష్టి ప్రశస్త
మైనది.

ఇదియే నాసాగ్ర దృష్టి యనబడును. నాసా అనగా
నాసిక, ముక్కు. దానియొక్క అగ్రము అనగా అది ఆరంభ
మగుచోటు. భూమధ్యము. కొందరు అట్లుగాక నాసికయొక్క
కొననే నాసాగ్రముగా భావింతురు. 'నాసాగ్రే నవమౌక్తికం'-
అదియును యుక్తమే! రెండును సమానఫలితమునే కలిగిం
చును. రెండింటి అభ్యాసమువలన ప్రథమదశలో భూమధ్య
మునం మౌక స్పందము (అదరు) అనుభవమునకు వచ్చును.

అసలు ఈదృష్టులు - అమాదృష్టి - పూర్ణిమాదృష్టి -
ప్రతిపద్దృష్టి - అని మూడు రకములుగా శెప్పదురు. అమా
దృష్టి యనగా కనులు మూసికొని నాసాగ్రమును-భూమధ్య
మును భావించుట-ధ్యానించుట-కనులను దెరచియుంచి అదే
పనిని సాగించుట - పూర్ణిమాదృష్టి. కనుల నరమోడులుగా
నుంచి - నాసాగ్రముపై చూపు నిలుపుట ప్రతిపద్దృష్టి.

ఇట్లు కొంచెము కొంచెము భేదములతో నున్న ఈ దృష్టులయందు దేని నభ్యసించినను - భూమధ్యమునండిలి 'పాయనిజల్' అను గ్రంథి చైతన్యవంతమగును. అది చైతన్యవంతమైనంతనే సాధకుడు తనదైన మానసిక వ్యాపారముతో తాదాత్మ్యమును గోల్పోవును. అనగా మానసిక చలనములుండును గాని వానితో ఏకీభవించుట జరుగదు. ఏకీభవించుట లేదు గాన మనస్సుయొక్క వ్యాపారముకూడ 'దాదాపు పడి పోవును.

ఇద్దరు భాగస్వాములు కలిసి ఒకవ్యాపారమును ఆరంభించి సాగించుచుండిరి. అందు ఒకని పెట్టుబడి చాల ఎక్కువ. రెండవవాని పెట్టుబడి నామమాత్రము. ఇట్లుండగా ఎక్కువ పెట్టుబడిపెట్టిన భాగస్వామి - వానినుండి తనసాత్తుతో విడిపోయినాడు. అప్రవృత్తులైన పెట్టుబడి వాడు ఒంటిగా వ్యాపారము నేమినడపును. వానికి పెట్టుబడిలేదు, బలములేదు, వానికి కాలుసేతులాడవు, అతడు వ్యాపారము సాగింపలేదు, రెన్నాళ్ళలో వాని వ్యాపారము మూతపడును. మరల కొలది పెట్టుబడితో ఇంకొకటి ఆరంభించును. అదియును ఇటులేయగును.

సరిగా ఇదే విధానము మానసికవృత్తితో - వ్యాపారముతో ఏకీభవించని వాడు-తాదాత్మ్యమును విడిచిపెట్టినవాడు- మనస్సుయొక్క వృత్తి నీరసించిపోవును. మనస్సు శిథిలమై చదికిల బడును.

భ్రూమధ్యదృష్టిని అభ్యసించిన ఉత్తమసాధకుడు తన మానసికమైన సర్వవ్యాపారమునకు సాక్షిగా (చూచువాడుగా) ఉండిపోవును.

దీనిలో ఆతనికి తాను శరీరేంద్రియాదులకంటే వేరైన వాడ నన్నది అనుభవమునకు అంద నాగించును, అది క్రమముగా వృద్ధి చెందును. అనుభవమునకు పరిపూర్ణత సిద్ధించును.

ఇదొక అద్భుతమైన సాధనము. ఉపనిషద్ధర్మమును, వేదాంతవిజ్ఞానమును చక్కగా బుద్ధియందు పదిలపరచుకొని- ఈసాధనమును అభ్యాసములో నుంచిన, దేవభూములలో సంబంధ మేర్పడును

'తల్లి యన్నది. బిడ్డకున్నాడు. బిడ్డ మంచి ఆకలితో నున్నాడు. తల్లి బిడ్డకి కడుపునింపుటకై తనరొమ్ము వాని నోట బెట్టినది. వాడు అబగా పాలు గుడుచుకొను చున్నాడు. ఇంతలో తల్లికి వేరే పని గుర్తుకు వచ్చి- తనరొమ్మును బిడ్డనోటినుండి వెలికిదీయ యత్నించినది వాడు తల్లి రొమ్మును వదలడు'- ఈ విషయము అందరును ఎరింగినదే.

భ్రూమధ్యదృష్టి సరిగా ఇటులే ఉండును. సాధకుడు తన అవధానమును భ్రూమధ్యమున నిలుపుచు అభ్యాసముచేయగా 'పాయనిజల్' అనిడి గ్రంథి చైతన్యవంతమై సాధకుని దృష్టిని బుట్టుకొనును. కొంత ప్రయత్నించిన మీదటకాని సాధకుడు అటనుండి తనదృష్టి మార్పుకొనజాలనిస్థితి వచ్చును. ఎపు డిట్టి స్థితి సంభవించెనో అపుడు సాధకుడు తనకు సరియైన కేంద్రము

లభించినదనియు, గ్రంథి (యాగికభాషలో భూమధ్యచక్రము-
అజ్ఞాచక్రము) చైతన్యవంతమైనదని నిశ్చయించుకొనవచ్చును.

ఈదృష్టిచే భూమధ్యకేంద్రము చైతన్యవంతమైన
మీదట గూడ అభ్యాసము సాగింపగా- ఒక తటిల్లత - ఒక
మెఱుపుదీప - భూమధ్యమునుండి సహస్రారమునకు (మాడు
పట్టు-లేక-ముద్దిలిగుంట) పరువెత్తిపోవుటను సాధకుడు కనులు
మూసికొనియుండియు దర్శించుచు-అనుభవించును, దానితో
వానికి దేవభూములతో సంబంధ మేర్పడును తాను చదువు
కొన్న వేదాంత శాస్త్రార్థముల యాధార్థ్యము అనుభవమునకు
వచ్చును.

ఈ స్థితికి చేరుకొన్నవానికి ఇదియొక వ్యసనముగా
మారిపోవును. ఏకాంతమున గూర్చుండి - భూమధ్యమున
(నాసాంచలమున) దృష్టి నిలిపి శరీరేంద్రియములతోడి తాదా
త్మ్యమును దుల్లగొట్టి ఆత్మనిష్ఠుడై యుండుటకే ఆతడు యత్నిం
చును. శరీరేంద్రియములతోడి తాదాత్మ్యము వీడిపోవుట-ఒక
అద్భుతమైన తృప్తిని - సుఖమును - ఆనందమును - హాయిని
జనింపజేయును. అది వానిని అచట గట్టివేయును.¹

-
- 1 దీనిని గూర్చి ఎంత వివరించినను బాలదు. ఇది ఇవనేత్రము
ఇది తృతీయనేత్రము! సాధనచేసి దీనిని స్వాధీనమొనర్చు
కొనుట సర్వసిద్ధికరము ఇహముత్ర ఫలభోగవిరాగియై సద్గురువు
నాశ్రయించినవాడు దీని అభ్యాసమునకు అర్హుడు.

నామము-రూపము రెండను ఆసత్వములే! 'కుండ -
మూకుడు-బాస-చట్టి-డాక-ముంత' ఇట్లు మృణ్మయపాత్రల
నామ-రూప భేదము లెన్నియున్నను అవి సత్వములు కావు.

మృత్తు-మృత్తిక-అనగా మన్ను. అది ఘట శరా
వాదులు రూపుదాల్చుటకు పూర్వమున్నది. ఘటశరావాదు
లుగా నున్నపుడును ఉన్నది. అవి విధ్వస్తము లైనపుడును
ఉన్నది.

ఘట శరావాది నామరూపముగో! అవి మధ్యలో
కొంతకాలము మాత్రము మృత్తికయందు కల్పితము లగు
చున్నవి, అందుచే అవి అసత్వములు. 'మృత్తికే త్యేవ సత్వమ్'
అని శ్రుతి.

అట్లే బ్రహ్మమొక్కటియే సత్వము, మాయావిలాస
ముగా నామరూపాత్మకమైన ఈజగము దానియందు- ఆపర
బ్రహ్మమునందు బొడముచున్నది, అడగుచున్నది. ఈ జగత్తు
సృష్టికి పూర్వములేదు - ప్రళయనంతరము నిలువదు. కాగా
నామరూపాత్మకమైన జగము సత్వముకాదు.

బ్రహ్మపదార్థమో అది త్రికాలాబాధ్యము. యోగి
పుంగవుడు నామ రూపాత్మకమైన జగత్తున రమింపడు. ఏకాంత
నదీతీరము లాతనికి నిత్యవిహారభూములు. అచట ఆమహాత్ముడు
తత్త్వ చింతనపడుచై యుండును.

నదీతీరములు అనగా గంగా, గోదావరి, కృష్ణాకావేరులు
మాత్రమేకాదు. యోగి తనపిండాంధము నందలి-నదుల తీర
ములవెంట విహరించును.

నాసారంధ్రములు రెండను ఇడ పింగళ అను నాకుల
ముఖములు. ఎడమ రంధ్రము ఇడాముఖము. కుడి రంధ్రము
పింగళాముఖము, శ్వాసక్రియకు సాధనములైన ఈనాడులు
వెన్నుపూసకు ఇరువైపుల మూలాధారమువరకు సాగినవి.
వీనికి నడుమ వెన్నుయొక్క లోపలిభాగమున సుషుమ్న అను
నాడి యున్నది.

ఇడకు గంగయని-పింగళకు యమున యని సుషుమ్నకు
సరస్వతియనిపేర్లు. 'ఇడా భాగీరథీప్రాక్తా పింగళా యమునానదీ.'

యోగిచంద్రుడు ఇడాపింగళల సాయముతో సుషుమ్న
ద్వారమును దెరుది - అటనున్న కుండలని జాగృతనుజేసి -
దానివెంట భూమధ్యమునకు వచ్చి అచట తన అవధానమును
నిలుపును.

ఇట్లానచ్చి యాతడు తత్త్వదింతనపరుడై - జేహేంద్రి
యాదులనుండి తనవ్యరూపమును వివేదించును. వేరుచేయును.

తత్త్వము అనగా యథార్థము. జగత్తు ఉన్నట్లు తోచు
చున్నది. కాని - తత్త్వవృష్టితో జాడగా నిది మిథ్యయే!
బ్రహ్మమొక్కటియే సత్యము. యతివరుడు నాసాంచల నిహి
తాక్షుడై - తత్త్వమును - యథార్థమును-సత్యమును అనుభ
వించును.

ఇట్టి మహనీయుడు పరమదుర్లభుడు.

ఆశావసనో మౌనీ

నైరాశ్యాలజ్జుతః శాన్తః

కరతలభిక్షాపాత్రః

తరుతల నిలయో మునిర్జయతి

3౫

తా॥ దిగంబరుడై - పెదవి విప్పి పలుకనినాడై - కోరిక
లన్నవి లేకపోవుటచే భూషితుడై-శాంతుడై-తన ఆరచేయియే
భిక్షాపాత్రముగా- వృక్షమూలమే ఆవాసముగా అంగీకరించిన
మునీంద్రు డీ సంసారమును జయించుచున్నాడు.

వివరము :-

వస్త్రము శరీరావరకము. శరీరమును జాటియుండును.
సంసారిబంధ వింతుకయును లేక - బ్రహ్మలీనుడైన వానికి
శరీరముతో సంబంధ ముండదు. అందుచే దాని కాలడు
వస్త్రాది రక్షకావరణములను ఎన్నడును కల్పింపదు. అట్టి
యోగియొక్క శరీరమునకు దిక్కులే ఆవరకములగును. అందుచే
యోగి ఆశావసనుడు-దిగంబరుడు.

ఆశయనగా- దిక్కు, కోరిక అని రెండర్థములు. నిరా
శుడు అనగా- కోరికలు లేనివాడు. అట్టివానిధర్మము నైరాశ్య
మనబడును.

బ్రహ్మభిన్నుడై వర్తించు యోగికి కోర్కెలుండవు.
అతడు నిరీహుడు. అదియే ఆతనికి ఆలంకారము.

ఒకడు సంన్యాసియైయుండి ఇది కావలె-నదికావలె-
ఆశ్రమముకావలె- కారుకావలె- సమ్మానముకావలె నన్నచో
వాడేమి యోగి! వాడేమి సంన్యాసి! వానికంటె విషయ
లంపలుడైన గృహస్థు మేలు.

నిరీహుడైన యోగి శాంతుడై యుండును

కోరికలున్నపుడు ఆశాంతి తప్పదు. తాను కోరినదానిని సాధించుటకై న యత్నమున అశాంతి, ఆయత్నమున ఆటంకములు కల్గిన అశాంతి ! ఎటులో వాంఛితార్థము సిద్ధించినను దాని రక్షణయందశాంతి ! ఇట్లు కోరికలన్నవి అశాంతికి మారు పేరు.

దేహేంద్రియ తాదాత్మ్యమున్నచోట కోరికలు తొలగవు. అదిలేనిచోట నిలువవు.

కాగా యోగిపుంగవు డొకడు మాత్రమే శాంతుడు అపదగినవాడు !

అట్టివాడు తాను బిడ్చు మెత్తుకొనుటకై ఒక సామాన్యమైన పాత్రనైన వాంఛింపడు. ఆకలి ఉడయించినపుడు, తమంత తాముగా ఏమైన తినుటకు బెట్టినచో - తన అరచేతినే భిక్షాపాత్రముగా ఉపయోగించును. నిజమైన యోగియొక్క వాంఛారాహిత్యము ఇంత పరాకాష్ఠకు చేరి యుండును.

అవధూతమైన యోగీంద్రుడు తనకొక ఆవాసము కావలెనని - సౌకర్యములతో తనకొక ఆశ్రమముండవలెనని ఎన్నడును వాంఛింపడు. ఏ చెట్టు మొదటనో పడియుండును. రాజప్రాసాదమైనను-వృక్షమూలమైనను ఆతనికి సమానములే!

తీవ్రవైరాగ్య సంపన్నుడైన యోగిమాత్రమే ఇట్లు వర్తింపగలడు. అతడు మాత్రమే సంసారమును గెలువగలడు.

విజన నదీకుంజ గృహే
మఞ్జుల పులి నైక మఞ్జుతరతల్పే ।
శేతే కోఽపి యతీన్ద్రః
నమరన సుఖబోధ వస్తు నిస్తన్ద్రః

3౬

తా॥ సమరసమై-జ్ఞానానంద స్వరూపమై యున్న వస్తువు నందు నిత్యభాగరూకుడైన యోగిమాత్రమే- నిర్జనమైన నదీ తీరమునాదలి పొదరింటినే ఇల్లుగా జేకొని, మనోహరమైన ఇసుకతిన్నెనే మెత్తని శయ్యగా గైకొని - సుఖము నిద్రింప నేర్చును.

వివరము :-

ప్రకారాంతరముచే నిందు గూడ 'తీవ్ర వైరాగ్యము చేతనే బ్రహ్మనుభవ మని' ఉపదేశింపబడెను.

పరబ్రహ్మమే తానన్న అనుభవమున మునిగినవాడు బసమధ్యమునం దుండగోరడు. ఏకాంత నదీతీర వాసము నెచ్చు కొనును. ఆ నదులు భౌతికములు కావచ్చును. పిండాండగతములైన ఇదా - పింగళా - సుషుమ్నాది నాడీరూపమున నున్న గంగా, యమునా సరస్వతులును గావచ్చును. రెండును కావచ్చును.

యోగియొక్క స్థూలశరీరము - బ్రహ్మాండగతముపైన నదీతీరముల నివాసమునందును - ఆత్మాభిముఖుడైన ఆతని అంతరంగము-భావదార్ధ్యముచే ఇదా పింగళల సహకారముతో బాగ్యతయైన కుండలినితో ఏకీభవించి - సుషుమ్నా పథమున

విహించుచు - సబీజ - నిర్బీజ-సమాధులను అనుభవించుట
యందును బ్రవృత్తిములై యుండును.

ఆ నదీ తీరమునం దామహాత్ముడు-మెత్తని శయ్యమీద
మేను వాల్చినటులు - ఏ ఇసుకతిన్నమీదనో ఒడలెరుంగక
(సమాధినిష్ఠుడై) పడియుండును.

సామాన్యజనులు శరీరనిష్ఠులు. యోగిపుంగవుడు ఆత్మ
నిష్ఠుడు. అందుచే సామాన్యజనమునకు మేను వాల్చుటకు
మంచములు-పరుపులు-మెత్తలు కావలయును. బ్రహ్మవిద్యా
మహితుడైన యోగి, శరీరముతో శేశమును తాదాత్మ్యమును
అనుభవింపక - నిత్యసమరసమైన (హెచ్చు తగ్గు లెన్నడును
లేని) జ్ఞానానంద స్వరూపమైన పరబ్రహ్మమునందు నిత్య జాగ
రూకుడై యుండును. అతనికి ఈమెత్తలతో - పరుపులతో
బనిలేదు.

'నిద్రించును-పరబ్రహ్మమున జాగరూకుడై యుండును-
అని చెప్పట పరస్పర విరుద్ధముగా దొచును.

నిద్రయందు-సమాధియందు గూడ-ఇంద్రియవృత్తులు-
మానసిక వ్యాపారము వెనుకకు ఆడుగుపెట్టును. నిద్రయం
దావృత్తులు అజ్ఞానమున విలీనములగును. సమాధియందు
జ్ఞానమును జేరుకొనును.

నిద్రించుచు మేల్కొని యుండుట లేదా - మేల్కొని
యుండి నిద్రించుట సమాధి. అందుచే ఇవట విరోధము లేదు.

యోగిపుంగవుడు జగద్విషయమున నిద్రితుడు- ఆత్మవిషయమున జాగృతుడు.

సామాన్యలోకము జాగ్రత్, స్వప్న, నిద్రావస్థల నెఱుంగును. నాల్గవదైన 'సమాధి' అను అవస్థ యోగిజనైకవేద్యము. అందుచే 'నిదురించుచు మెలుకవగానుండుట' అని సంతనే సామాన్యలోకమునకు వింతగా విరుద్ధముగా దోచును.

చిరతరాభ్యాసముచే-తీవ్రవైరాగ్య సంపత్తిచేమాత్రమే ఈ తురీయావస్థ - సమాధి అనుభవమునకు వచ్చును.

భూతల మృదుతర శయ్యః
శీతలవాతైక చామరః శాన్తః ।
రాకా హిమకరదీపో
రాజతి యతిరాజశేఖరః కోఽపి

౩౭

తా! యతిశేఖరుడైన యోగిపుంగవునకు నేలయే మెత్తని సెజ్జ. తన అంత తానుగా కదలివచ్చు చల్లగాలియే వింజామరము. పున్నమిచంద్రుడే దీపము! ఇట్లు ప్రకృతి సిద్ధములైన వానికంటె వేరుగా తనకై ఏమియును వాఙ్మన ఆత్మనిష్ఠుడు-బ్రహ్మలీనుడు అయిన యోగి సుదుర్లభుడు.

వివరము :-

పంచభూతములు సూర్యచంద్రాదులు భగవానుని సృష్టి. గృహ - గ్రామ-నగరాదులు, ఆసనములు; శయ్యలు, ఆభరణములు-దుకూలములు-రథాదికములు . ఈ సర్వము మానవుడు

తనదేహేంద్రియ సౌఖ్యమునకై భగవత్సృష్టిలోని వస్తువెరివి వినియోగించి. యత్నించి నిర్మించుకొన్నవి ఈనిర్మాణముల వెనుక మానవుని సంసార లంఘనార్థమున్నది. అట్లు కాని నాడు వీని నిర్మాణము జరుగదు.

విషయవాంఛలే లేనిచోట- 'శయనించుటకు మెత్తిని హంసచూలికాతల్పములు- చల్లగాలి ననుభవించుటకు వింజామరములు- రాత్రివేళ జీకటిని దొలగించి వెలుగును విరజిమ్ముటకు కాంతిగుంతములైన దీప్తశేష్ఠములు కావలెనన్న లోక ఎటులుదయించును ! ఇవేకాదు, ఇట్టివైన వాంఛలేవియును ఆవధూతయైన యోగీంద్రునియందు తలయెత్తవు,

జీవస్మృక్తుడైన మహాపురుషుడు - లోకమున నడయాడుచున్నను- వానికిని లోకమునకును ఎంతో అంతర ముండును. లోకము శరీరబద్ధము. అతడు ఆత్మనిష్ఠుడు !

అతడు యదృచ్ఛాలాభ సంరృప్తుడు! నిత్యసంతుష్టుడు !

విపుల శిలాతల ఫలకే

విమల సరిద్వారి పరివృతోదారే ।

మన్దం మలయజవవనే

వాతి న్వపితి కోఽపి యతిరాజః ॥

౩౮

తా! మలయ మారుతము వీచుచుండగా- తేటనీటిలో నిండి కదలుచున్న ననినడుమ నొకానొక విశాలమైన శిలా తలముపై-ఎవడో యతిశేఖరుడు నిద్రింప నేర్చును.

వివరము :-

‘తేటనీటిలో నిండిననది - నదినడుమ నొక చదునైన పెద్దతాయి - మందమారుతము’- ఇవి ఆరాతిపై మేనువాల్చువలె నన్న లోభ మెవరికైనను జనింపజేయును,

కాని దానిపై బ్రహ్మలీనుడైన మహాపురుషుడు ఎంత నిశ్చింతగా శయనించునో - అంత నిశ్చింతగా సంసారబద్ధులు శయనింప జాలరు.

ఆత్మస్వరూపము ఎరుకకు అందని వాడు-అంతటి మనోహర దేశమును కేరికూడ - సాంసారిక తాపమునే అనుభవించును.

“ఓయీ ! నీవు ఈలోకమున సుఖమునిచ్చు వస్తువులను సమకూర్చుకొనుటకై ఎంత యత్నించినను - ఎన్నిటిని సమకూర్చుకొనినను ఆత్మజ్ఞాన సంపన్నత లేకున్న సుఖంపజాలవు. చక్కని సుఖమునందించు వస్తువుల నడుమకూడ తపించుచునే యుండువు; క్లేశమునే అనుభవించు చుండువు

ఆత్మజ్ఞాన సంపన్నుడ వైతివా, సుఖమును సమకూర్చు వస్తువులే కావలెననిలేదు. ఎచట నున్నను సుఖమునకు ఆనందమునకు వెలిగి యుండదు. నీవు నిత్యానందమయుడవు.

సంసారమ నుండి విరక్తుడవై ఆత్మోపలబ్ధికై యత్నింపుము. నిత్యానందమయుడవై విరాజిల్లుము- అని ఉపదేశము.

ఆత్మర మేకం కిచ్చోత్

నత్తత మనుసన్త ధన్మానీ ।

కరపుట భిక్షా మశ్మన్

అటతి హి వీఘ్నా జడాకృతిః కోఽపి ।

౩౯

తా॥ అన్నిటికిని లోనిదై న వస్తువు నెద్దానినో సంతతమును ధ్యానించుచు, మానియై- కరతల భిక్షాశనుడై-బడునివలె వీధులయందు బర్యటించు మహాత్ములు అరుదుగా నుందురు

వివరము :-

శరీరముకంటె ఇంద్రియములు - నానికంటె మనస్సు - దానికంటెను బుద్ధి - లోపలివి. కాగా - దానికిని లోపలిది ఆత్మవస్తువు, పరబ్రహ్మము.

పౌయ్యమీద గిన్నె - గిన్నెలోనీరు - నీటిలోబియ్యము, బియ్యము ఉడికెను. ఎట్లు ఉడికెను? వేడి ఎటనుండి లభించినది?

నీటినుండి లభించినది, నీటికి వెచ్చదనము సహజగుణమా! కాదు, గిన్నెనుండి ఉష్ణశక్తి నీటికి చేరినది. గిన్నెకును వేడిమి సహజగుణముకాదు. సహజోష్ణమైనది అగ్నిమాత్రమే,

తత్సామీప్యముచే గిన్నెకు-దానిద్వారా నీటికి - నీటినుండి బియ్యమునకు ఉష్ణధర్మము సంక్రమించినది.

అట్లే పరమాత్మ సామీప్యముచే బుద్ధి చైతన్యవంత
మగుచున్నది, ఆచైతన్యమే మనసునకు ఇంద్రియములకు,
దేహమునకు సంక్రమించు చున్నది.

ఈ సత్యమును పామరుడు గుర్తింపడు. గుర్తించిన
ప్రాజ్ఞుడు-దేహేంద్రియాదులు స్వస్వ కర్మములయందు విచేష్టి
తము లగుచుండగా- వీని లక్షింపక ఈ అన్నిటికిని కారణ
మైన వస్తువునందు ధ్యానము నిలుపును.

చెవి ఆలించుచున్నది. కన్ను చూచు చున్నది. ప్రాజ్ఞుడు
ఆవినబడు శబ్దమును, ఈ కనబడు దృశ్యమును భావింపడు.
ఆశబ్దమును ఆలకించుటకు, ఈ దృశ్యమును దిలకించుటకు
ఉపకరణములై యున్నా శ్రోత్ర - నేత్రములనుగూడ లక్షిం
పడు. వీని వెనుక పని సేయుచున్న అంతరంగమును గూడ
గమనింపడు. ఏ చైతన్య సామీప్యముచే ఈ శ్రవణ దర్శనాది
కార్యములు జరుగుచున్నవో - ఆ చైతన్యమును - ఆత్మవస్తు
వును-భావించును, ధ్యానించును.

శరీరేంద్రియాదులయొక్క చలనము లన్నియును ప్రాజ్ఞు
నకు బ్రహ్మనుధ్యానమున దోహదకారులే. ఏశరీరేంద్రియ
చలనములు సామాన్యమునకు సంసారమును దెచ్చిపెట్టుచున్నవో-
అవే చలనములు ప్రాజ్ఞునకు పరమాత్మను సాక్షాత్కరింప
జేయును.

అందుచే బ్రహ్మలీనుడైన యోగి సదా పరధ్యానములో
నుండును. తత్త్వ మెరుంగని లోక మట్టివానిని జడుడుగా
భావించుటలో ఆశ్చర్యములేదు.

పరమాత్మను ధ్యానించుచు దేహేంద్రియాదులకు దవ్వై యున్నవాడు ఎవరితో ఏమి మాటాడును ! కాగా బ్రహ్మవిద్య రుడు మాని !

అట్టివాడు తన శరీర రక్షణమునకై ఏమియును యత్నింపడు. సంగ్రహింపడు. ఎవరైన తమతదామై ఏమైన పెట్టిన తన చేతితో దానిని గ్రహించునేకాని-వానియొద్ద భిక్షాపాత్ర కూడ ఉండదు.

అట్టి మహాపురుషుడు శరీరముచే ఏధులలో విహరించు గాక ! కాని అతడు సదా బ్రహ్మములానై బ్రహ్మమునందే విహరించును. ధన్యతముడైన ఇట్టి యోగీంద్రుడు సుమర్లభుడు.

ప్రవిలాప్య జగదశేషం

పరిశిష్టాఖిణ్ణ వస్తు పరతన్త్రః ।

ప్రాశ్నాతి కచళ మాస్యే

ప్రాప్తం ప్రారబ్ధకర్మణా కోఽపి । .

౪౦

తా : సమస్తమైన జగత్తును - అనగా భూతపంచకమును ఒకదానియం దొకటి విలీన మొనరించి (11 వ శ్లోకమున చెప్పినట్లు) సర్వకారణ కారణముగా మిగిలియున్న అఖండపరబ్రహ్మ వస్తువున నిలచినవాడై యతిశేఖరుడు ప్రారబ్ధ కర్మమువలన సంప్రాప్తమైన తనయత్నములేకయే నోటికి అందివచ్చిన అహారమును భుజింపుచు వర్తిల్లును.

వివరము :-

పంచమహాభూతములను విపరీతక్రమమున ఒకదాని యందు వేరొకదానిని విలీనమొనర్చు విధానమును గూర్చి 11-వ శ్లోకమున వివరింపబడెను.

కారణభిన్నమై కార్యముండదు. అనగా ఏకకార్యమును తత్కారణముకంటె వేరైనది కాదు. కారణమంటే కార్యము కల్పిత మగుచున్నది.

కారణము - నిమిత్త - ఉపాదాన భేదములచే రెండు రకములు. కుండయున్నది. అది నిర్మిత మగుటయందు-కుమ్మరి, వాని సారే (చక్రము) మొదలగునవి నిమిత్త కారణములు. దానియం దంతటను వ్యాపించియున్న మృత్తు (మట్టి) ఉపాదాన కారణము. దేనితో ఒక వస్తువు నిర్మితమగు చున్నదో దానిని ఉపాదానకారణము అందురు.

సాధారణముగా నిమిత్తోపాదాన కారణములు వేరుగా నుండును. కాని కొన్నిచోట్ల నిమిత్తకారణమే ఉపాదానకారణ మగుచుండును.

సాలెగూడున్నది. దాని నెవరు నిర్మించుచున్నారు? సాలెపురుగే దానిని నిర్మించుచున్నది. అందుచే ఆపురుగు దాని నిర్మితియందు నిమిత్త కారణ మగుచున్నది. ఆగూడు దేనితో నిర్మితమగుచున్నదో అదికదా ఉపాదాన కారణము! అది పన్నని దారములతో నిర్మిత మగుచున్నది. అయితే ఆదారము లను ఆసాలెపురుగు ఎటునుండియో తీసికొనిరావేడు, ఆ దార

ములు దానినుండియే పుట్టినవి. ఈకారణముచే సాలెగూడు నిర్మాణములో ఉపాదాన కారణముగూడ సాలెపురుగే !-

ఇటులే ఈ జగన్నిర్మాణమున పరమాత్మయే నిమిత్తోపాదాన కారణములుగా నున్నాడు. “తత్ సృష్ట్యే తదేవాను ప్రావిశత్”- అని శ్రుతి. (దాని సృజించి దానియందే ప్రవేశించెను.)

సాలెగూడును నిర్మించినది సాలెపురుగు. ఆ దారములు సాలెపురుగునుండియే వచ్చినవి. ఇట్లు నిర్మితమైన గూటినడుమ సాలెపురుగే నివసించు చున్నది.

ఇదేవిధమున పరమాత్మ తానే నిమిత్తోపాదాన కారణములై ఈ జగమును నిర్మించి దీనియందు దాను వసించుచున్నాడు ,

భూమికి జలము, జలమున కగ్ని, దానికి గాలి, దానికి ఆకాశము-కారణములు కాగా - ఆకాశము పరమాత్మయందే పొడముచున్నది. ఇట్లు అది సర్వకారణ కారణము. ఆ పరమాత్మకు కారణములేదు.

దేనికి కారణమున్నదో దానికి ఉత్పత్తి లయము ఉండును. దేనికి ఒకకారణములేదో అది అనాది అనంతము. అనాద్యనంతవస్తువన్నను కారణరహితమైన వస్తువన్నను ఒక్కటే. “యోగీంద్రుః సర్వజగత్తును పరమకారణమైన పరమాత్మయందు విలీన మొనరించి దానియందు నిలుచును- అని చెప్పబడెను.

అచట నిలుచుట అన్నది కూడ లేదు. అన్నిటిని పరమ కారణవస్తువునందు (బ్రహ్మమును) విలీన మొనరించు వేళ - తాను కూడ దానితో బాటు అందు విలీనమై పోవును. ఈవిలీన స్థితియే పరమాత్మయందు నిలుచుటగా జెప్పబడెను.

అట్టి యోగిపుంగవునకును శరీరముండును. అతనికి శరీర మేల నిలిచియున్నది! అనగా కర్మవశమున నిలిచి యున్నది యని సమాధానము.

కర్మము - 'ప్రారబ్ధము-అగామి-సంచిరము' అవి మూడు రకములు. విలుకాడు ఒక బాణమును వదలి వేరొకదానిని చేరబట్టి - మరికొన్నిటిని అమ్ములపొడిలో పూని యున్నట్లు ఈ కర్మములుండును.

వదలిన బాణమువంటిది ప్రారబ్ధము. (ప్ర+అరబ్ధము) చేరబట్టియున్న బాణము వంటిది అగామి. అమ్ములపొడి యందున్న బాణముల వంటిది సంచిరము.

చేతిలో నున్న బాణమును, అమ్ములపొడిలోని వానిని ప్రయోగింపకుండ ఉండగలము. కాని వదలిన బాణమును నిలుపగలమా? అది తన లక్ష్యమును జేరీరును. అందుచే 'అనుభవముచేగాని ప్రారబ్ధకర్మము నశింపదు' అనినారు. "ప్రారబ్ధం భోగతో నశ్యేత్." ఏకర్మఫలానుభవమునకై ఈ శరీర మేర్పడినదో - ఆ కర్మానుభవము సమాప్తము కానిదే ఈ శరీరము తొలగదు. అగామి సంచిర కర్మఫలములను

అనుభవింపకుండ నివారించుకొనవచ్చును. ప్రారబ్ధకర్మఫలము నివారించుట వీలుకాదు.

యోగిపుంగవుడు తన కడుపు నింపుకొనుటకై తానేమి యును యత్నింపడు. ప్రారబ్ధ కర్మవశమున ఎవడోవచ్చి తన నోరుదెరచి- ఏమైన ఆహారము నోటిలో బెట్టిన దానిని ద్రుంగును. అంతే!

క్షుత్తిపాసల అధిక్యమును ఎవరు సహింపగలరు! యోగి మాత్రము ఎట్లు సహించును! అన్న శంక పుట్టుచున్నది.

క్షుత్తిపాసలు శరీరధర్మములు, యోగికి శరీరముతో సంబంధములేదు. అందుచే క్షుత్తిపాసలు శరీరముతో తాదా త్యైముగల లోకమును బాధించునేగాని దేహేంద్రియ విలక్షణమై ప్రకాశించు యోగిని ఏమియును చేయజాలవు. అని సమాధానము.

మరియును- “శంక కూడే క్షుత్తిపాసా నివృత్తిః” అని పాతంజలయోగసూత్రము. విశుద్ధ చక్రస్థానమైన కంఠదేశమున పంయమము సాధించిన వానికి ఆకలి దప్పులుండవు- అని పతంజలి చెప్పినమాట. అట్టివానికి సూర్యకిరణములనుండియే శరీర పోషణమునకై న ప్రాణశక్తి లభించును. మహాయోగులకు ఈప్రక్రియ తనంత తానుగా సిద్ధించును. అందువలన యోగి ఆహారాన్వేషణ మొనరింపడు.

ఇట్టి యోగిండు లోకమునందుండ వచ్చునుగాని
వాని దర్శనము సులభముకాదు.

నిస్తతి కిమపి నయోగీ
నస్తతినైవాపరం కిమవ్యంతః
చస్తన శీతల హృదయః
కన్దలితానంద మన్దరః స్వాస్తే

రగ

తా యోగిపుంగవు డెవనిని నిందింపడు; స్తుతింపడు. అతని
మనమునందు నిందాస్తుతులు ఉదయింపవు. ఆమహాపురుషుడు-
చందనమువలె చల్లని హృదయము గలవాడై - మోసులెత్తిన
ఆనందముచే బరవశుడై - మంథరవృత్తియై సుఖముండును.

వివరము :-

మనసులో ద్వేషముదయించిన నిందించుట, శ్రద్ధా
గౌరవము లుదయించిన స్తుతించుట సంభవించును.

ఆత్మనిష్ఠుని మానసము నిర్వికారముగ నుండును.
అందుచే అత డపకారిని సైతము నిందింపడు. ఎంతటి మహోప
కారిని నను వినుతింపడు.

కామాయములు గట్టియు - నిందాస్తుతుల పరిధియందే
యున్నవానికి బ్రహ్మచుభవము సిద్ధింపలేదన్నది నిశ్చయము.

భౌతికమైన లక్ష్య మెవనిని బలముగా ఆగ్రహించు
చున్నదో - వాని నడకలో వేగము, చేతలో బలము, మాటలో
ఒక శ్రమము ఉండును. పరధ్యానమునం దున్నవాని మనో

వాక్యాయములు భౌతికలక్ష్యములచే ఆకృష్టములు కావు.
పరధ్యాన మనగా బ్రహ్మనుభవము,

ఉబుకుచున్న ఆనందముచే బరవశుడైన యోగియొక్క
శరీరేంద్రియాదులు తమంత తాము ఏదో కదలుచుండును.
వానితో నాతనికి తాదాత్మ్యముండదు. అందుచే అతని
శరీరేంద్రియ వృత్తులయందు వేగము లోపించును.

ఆత కానందమయముడు ! బ్రహ్మమయముడు !

సన్త్యజ్య శాస్త్రజాలం

సంవ్యవహారంబ సర్వతస్యక్వాపి ।

అశ్రిత్య పూర్ణవదనీం

అస్తే నిష్కమ్పదీపవద్యోగీ ॥

౪౨

తా॥ యోగికి శాస్త్రముతో బనిలేదు; లోకముతో వ్యవ
హారముండదు. రెండింటిని ఆతడు విడిచిపెట్టును: పరిత్యజించును.
సర్వతః పూర్ణమైన పరబ్రహ్మము నాశ్రయించి - (అందు విరీ
నుడై) నిష్కంపదీపమువలె విరాజిల్లును.

వివరము :-

చీకటిరాత్రి - కాలినడక - తోటలలో ప్రయాణము -
సంభవించినపుడు వెనుకటిరోజులలో - కాగడా చేరబట్టి-లేదా
కొబ్బరి ఆకులవంటివి పెరిగింది - ఆమంట వెలుగులో దారి
చూచుకొనుచు వెళ్ళేడివారు. ఇట్టివానికి ఉల్కాహస్తము,
(ఉల్క-కాలుచున్న కర్ర; చేరియందు గలవాడు) అని పేరు,

వానికి గమ్యము చేరువరకు మాత్రమే ఉల్కతో బని. దానిని ఆరిపోకుండ - చక్కగ వెలుతురు ప్రసరించునట్లు రక్షించు కొనుట గమ్యము చేరువరకు మాత్రమే అవసరము. గమ్యము చేరినవీడట గూడ దానిని చేత ధరించి వర్తిల్లదు. ఒకచో బారవేయును. దానిని బట్టించుకొనదు.

అట్టిదే శాస్త్రము. అజ్ఞానమున్న కారుచీకటిలో పయనించుచున్న నానికి శాస్త్రమున్న దివ్యే అవసరము జ్ఞానసూర్యుడు దయింపగా ఆదివ్యోతో అక్కర తీరిపోవును.

అజ్ఞానము నివారికమై బ్రహ్మచుభవము సిద్ధించినవానికి శాస్త్రముతో నేమి పని ?

శాస్త్రజ్ఞానము మేడమెట్ల వంటిది. మేడ పై భాగము వంటిది. బ్రహ్మచుభవము - మేడపై భాగమునకు జేరుకొన్న వాడు మెట్లవరుసను లక్షింపడు. ఆత్మాచుభవపంపన్నతకై శాస్త్రము. అది లభింపగా శాస్త్రము- ఇల్లు ఊడ్చిన తరువాత చీపురు వంటిది. అది విసర్జింపబడును.

గాలిసోకగా దీపము చలించును. ప్రాపంచిక వాసనాజాలముచే చిత్తము చలించును. ఆ వాసనలకు దూరముగా బ్రహ్మము తానై యున్న యోగి నిష్కంపదీపమే !

తృణ వజ్ర చర్చితాఙ్గ
స్తృణమివ విశ్వం విలోకయన్ యోగీ
విహరతి రహసి జనాన్తే
విజరామర భూమ్ని నిత్యవిశ్రాంతః ॥

తా! బురదతో - పెంటతో నిత్యమలిన శరీరమైయుండి కూడ యోగి - ఈసకల విశ్వము నొక గడ్డిపరకగా జూచును. ఏకాంత రహస్య దేశమునందున్న వాడై - జరామరణరహిత మైన పరబ్రహ్మమున నిత్యవిహరణ శీలియై - విశ్రాంతుడై యొప్పురును.

వివరము :-

మాలిన్యముచే అట్టకట్టిన - ధూళిఘాసరమై తృణ శకలములంటియున్న దేహము, ఎవనికైనను చీవరపుట్టించును. స్వచ్ఛజలన్నానము చేసినగాని వానికి సుఖముగా నుండదు.

మహాయోగియందు శరీరము తానన్న భావము లేక మును మిగిలియుండదు. అందుచే అతడు శరీర మెంత బురద బురదగానున్నను పట్టించుకొనదు. దానికి శుభ్రతను గల్పింప యత్నింపడు.

చూడగా నింత నిర్ధనుడు. కాని అత డీవిశ్వమున కేమియు విలువనీయదు. దీని నొక గడ్డిపరకగా జూచును. జరా మరణములు లేని - పునరావృత్తి రహితమైన నిత్యసత్య వస్తువు నెన్నడు నెడబాయక విశ్రాంతుడై చెలగు ఆమహా పురుషుడు-

జరామరణములన్న సుడిగుండమున జిక్కి, మునుగుచు, జేలుచు - ఉక్కిరిబిక్కిరి యగుచున్న విశ్వమును గడ్డిపరకగా జూచుటతో ఆశ్చర్య మేమున్నది

పశ్యతి కిమపి నరూపం

నవదతి-నశ్రుణోతి-కింశ్చిదపి పచనమ్ ।

తిష్ఠతి నిరుపమ భూమని

నిష్ఠామవలమ్యుః కాష్ఠవద్యోగీ ।

రర

తా! యోగి దర్శనశ్రవణ భావణాదులకు దూరుడై యుండును. అతఁ డేమియును దిలకింపడు. ఏమియును ఆలకింపడు. ఏమియును మాటాడడు.

సాటిలేని పరబ్రహ్మవస్తువునందు నిష్ఠగలవాడై కాష్ఠము వలె నిశ్చలుడై విరాజిల్లును.

వివరము :-

మనస్సు విషయాసక్తము కానపుడు కన్ను తెరచి యున్నను రూపదర్శనముకాదు. చెవులు మూసుకొనక పోయినను శబ్దము గ్రహింపబడదు. ఏ ఇంద్రియమైనను మనస్సు విషయాభిముఖమైనపుడు మాత్రమే క్రియాశీల మగును. విషయ గ్రహణము చేయును.

అట్లు కానినాడు 'అఘోరతేరచియున్నది కాని పని చేయుటలేదు' అనినటులుండును.

బ్రహ్మనిష్ఠుడైన యోగికి విషయానుభవ మెట్లు కలుగును? మహారాష్ట్రములోని భూకంపమును అస్సాములో నున్నవా డెటు లనుభవించును ?

రూపదర్శన-శబ్దశ్రవణ-వాక్సంభాషణాదికము ఇంద్రియ నిష్ఠనియందు సంభవించును. అద్వితీయ పరబ్రహ్మమునం

దర్శంతము నిమగ్నడైన యోగి కట్టవలె చలనము లేని
వాడై విరాజిల్లును,

‘యస్యత్వస్య సర్వమత్సైవాభూత్ - తక్నేన కం
పశ్యేత్’- అని శ్రుతి. సర్వమును ఆత్మస్వరూపమే అని ఎవనికి
విదితమైనదో- అనుభవమున కందినదో - వాడు దేనితో
జూచును ! దేనిని దర్శించును ! చూచుచున్నది - చూడబడు
చున్నది ఆత్మభిన్నములు కావుకదా ! కాగా యోగి శబ్ద స్పర్శ
రూపాదికము ననుభవింపడు- తననే తాననుభవించును.

జాత్యభిమాన విహీనః

జన్తుషు నర్వత్ర పూర్ణతాం వశ్యన్

గూఢం చరతి యతీన్ద్రో

మూఢవదభిలాగమార్థ తత్త్వజ్ఞః

౪౫

తా! యోగికి జాత్యభిమాన ముండదు. సర్వప్రాణుల
నాతడు బ్రహ్మముగానే దర్శించును, సకల శాస్త్రార్థ రహ
స్యముల నెరింగినవాడై కూడ - అజ్ఞ జనము మూఢు డీతడని
భావించునట్లు నిగూఢవృత్తియై చరించును.

వివరము :-

‘జన్మనాజాతిః’- పాణినియము. పుట్టుకచే జాతి ఏర్పడు
చున్నది. పుట్టునది శరీరమేకాని ఆత్మవస్తువు కాదు. దానికి
జననమరణములు లేవు.

‘న జాయతే మ్రియతే నాకదాచిత్

నాయం భూత్వాభవిత్ నా నభూయః. అని గీత.

శరీరనిష్ఠులకు జాత్యభిమాన ముండును. బ్రహ్మనిష్ఠుడు -
 వీడు బ్రాహ్మణుడు - వీడు శూద్రుడు అన్న జాతిభేదమును
 భావించుచు - వీడు నానాడు, వీడు పరుడు - అన్న అభిమాన
 ద్వేషాదులకు నిలయుడై వర్తింపడు.

అతడు శరీరము నెన్నడును లక్షింపడు. సర్వమునందును
 పరబ్రహ్మమునే దర్శించును.

‘శునిచైవ శ్వపాకే చ పద్ధతా సుమదర్శినః’ - గీత.

పుట్టుగ్రుడ్డి పున్నమిచంద్రుని సౌందర్యమునేమి అనుభవించగలడు!
 అజ్ఞజనము ప్రాజ్ఞుడైన యోగీంద్రుని చర్యలనేమి గమనింపగలరు!
 వారాతని నౌక మూఢునిగా భావించురు. ఆయోగికి మానావమానములు సమానములు. పైగా లోక
 మాతనిని మూఢునిగా భావించుట అతనికి మహాలాభము. అతని ఏకాంతమునకు భంగముండదు.

యోగి సర్వజ్ఞుడై యుండియు మూఢునివలె గన్పట్టును!

ఉపధాయ బాహుమూలం

పరిధాయాకాశ మవని మాస్తీర్య ।

ప్రన్వపితి విరతివనితాం

పరిరభ్యానన్త పరవశః కోఽపి

రల్

తా! యోగి తనచేతినే తలగడగా జేసికొని - ఆకాశ
 మునే కట్టుబట్టగా గైకొని - భూతలమునే మృదుతలముగా
 జేకొని - వైరాగ్యమన్న ప్రియురాలిని గాఢము కొగలించుకొని
 ఆనందపరవశుడై యుండును.

వివరము :-

ధరించుటకు చక్కని వస్త్రములు, శయించుటకు హంసహుళికారలపైమలు, తలక్రిందకు మెత్తిని దీండ్లు - ఇత్యాదులపై కోరిక శరీరనిష్ఠునకు, ఆత్మనిష్ఠునకు వీనితో బనిలేదు.

విషయాసక్తుడు ప్రియాపరివ్యంగమున బరవశించును. యోగికి తీవ్రవైరాగ్యమే ప్రియరాలు. అతడు వైరాగ్యమున గాఢము హత్తియుండి ఆనందపరవశు డగును.

లోక మనుభవించునది వివయానందము! యోగి అనుభవించునది బ్రహ్మనందము! అది సీమగము! ఇది నిస్సీమము! అది సత్కరము! ఇది కాశ్యరము!

గతభేదపాననాభిః

న్వప్రజ్ఞోదారవార నారీభిః ।

రమతే నహ యతిరాజః

త్రయ్యస్తాస్త్రః పురేకోఽపి ॥

౪౭

తా। భేదమునన్నని సాగసుకలై లైన వెలయాండ్రతో రాజు తన అంతఃపురములో శమించినట్లు యోగీంద్రుడు జాతిభేదమును విషయవాసనలను విసర్జించి. బ్రహ్మనుసంధాన పరములై రమణీయములైన బుద్ధివృత్తులతో ఉపనిషదంతఃపురమున గ్రీడించుచుండును.

వివరము :

వారవనితలు - వీడు - వాడు అన్న భేదములేనివారై, సొమ్మిచ్చిన జాలును, ఎవనితోనైనను గూడి విహరింతురు. వారియందు భేదభావము వాసనకైనను ఉండదు. భేదమెన్నుట వారి వృత్తి భంగకరము,

శరీరేంద్రియనిష్ఠుడై తమ భోగమును సాగించుకొనుటకు సమర్థుడైన ప్రభువు ఇట్టి సాగసుకలెలైన వెలయాండ్రను ఎన్నికజేసి తెచ్చి - అంతఃపురములో వారితో గూడి విహరించును.

బ్రహ్మస్వేషణపరములైన బుద్ధివృత్తులయందు భేద భావమునకు, విషయవాసనలకు అవంతియైనను అవకాశము లేదు అవియున్నచో బ్రహ్మసంధాన మెట్లు సాగును ?

వారవనితలు తమ సాగసుచే ఒయ్యారముచే తిమ్మగూడిన ప్రభువకు చిత్రిము నలరించినట్లు - భేదవాసనారహితములైన బుద్ధివృత్తులు యోగీంద్రునకు బ్రహ్మచంద పారవశ్యమును గల్గించును.

అంతఃపురమన్నది లోపల ఎచటనో ఉండును. అచటి కందరును జేరలేరు.

బ్రహ్మజ్ఞానము నుపదేశించు ఉపనిషత్తులు వేదశ్రీర్ములు. వాని భావము నందుకొనగల్గుట కష్టము.

ప్రభునకు అంతఃపురము విహారభూమి ! యోగివర్యునకు ఉపనిషదర్థము విహారభూమి ! ఒకటి విషయానందము ! వేరొకటి బ్రహ్మచందము !

వైరాగ్య విపులమార్గం
విజ్ఞానోద్ధామ దీపికోద్దీప్తమ్ ।
ఆరుహ్యతత్త్వహర్మ్యం

ముక్త్యానహ మోదతే యతిరాట్॥

౪౮

తా॥ వైరాగ్య మను విశాలమైన మెట్లవరుస గుండా-
విజ్ఞానమనెడి పెనుదివ్వచే ప్రకాశవంతుడై యున్న- నిత్య సత్య
వస్తువైన పరబ్రహ్మ మనెడి మేడపై కెక్కి-యతిరాజు ముక్తి
కాంతలో గూడి ఆనందించుచుండును.

వివరము :-

మెట్లు లేనిదే మేడపైకి ఎక్కుట సంభవము కాదు.
అది చక్కని మెట్లవరుస అయినచో సుఖముగా అధిరోహింప
వచ్చును.

పరబ్రహ్మమన్న సమున్నత ప్రాసాదము నధిరోహించు
టకు వైరాగ్యమే చక్కని మెట్లదారి.

ఎటులో మేడమీదకు చేరుకొన్నను అది దీపములేని
చీకటిలోనైనుచో-అచట ఒకటి వేరొకటిగా జోచును. అట్లే
తగిన విజ్ఞానము లేకయే- తీవ్రభ్యాస విధానాదుల నవలంబించి-
ఎవడైనను దేహేంద్రియ వైలక్షణ్యమును అనుభవించినను-
వాడా అనుభవమును సరిగా గుర్తింపజాలడు. అట్టివాడు
తన భ్రాంతిమయోపదేశములచే లోకమును తప్పుదారిని
బట్టించును.

శ్రీ శంకరభగవత్పాదులకు బూర్వము తరువాతకూడ, తగినంత విజ్ఞానములేకయే తమదైన సాధనచే జేహేంద్రియ విలక్షణమైన భవ్యస్థితిని అనుభవించినవార లున్నారు.

కానివారు తగిన విజ్ఞానము లేనివారై సందున, ఆస్థితి సందుకొనియు- సత్యమును అనుభవింపజాలనివారై లోకము నకు అద్వైతభిన్నములైన పలుమార్గములు ఉపదేశించుచు వచ్చిరి.

తగిన విజ్ఞానములేని బ్రహ్మనుభవము దీపములేని మేడ. (నుహారత్నము లభించినను - దాని వెల తెలియనినాడు వాని చారిద్ర్యము తొలగదు) అందుచే గురూపదేశముచే పరోక్షజ్ఞానమును సంపాదించుకొని - ఎడతెగని వైరాగ్యా భ్యాసములచే - బ్రహ్మత్వైక్యమును అనుభవింప వలయును.

ఎవడో యోగిపుంగవుడు మాత్రమే ఇట్టి బ్రహ్మను భవమును గడించి- ముక్తి కాంతానాహచర్యముచే జెన్నొంద నేర్చును.

విజనతలోత్పల మాలాం

వనితావై తృప్త్య కల్పవల్లీం చ ।

అవమానామృత ఘటికాం

అత్మజ్ఞః కోఽపి గృహ్లాతి ॥

రణ

తా॥ ఏకాంతవాసమును జక్కని పూలదండగా-వనితల తోడి విచారము నెడ పరాజ్ఞుభవను కల్పవృక్షపుక్షీవగా -

అవమానమును అమృతఘటికగా - ఆత్మజ్ఞాన సంపన్నుడు మాత్రమే స్వీకరింపగలడు.

వివరము :-

సాధారణలోకము శబ్ద స్పర్శ రూప రస గంధాత్మక విషయములయందు రమించును. ఏకాంతప్రదేశమునందు ఇవి లభింపవు.

అందుచే విషయాభిముఖ ప్రవృత్తి గల లోకమునకు ఏకాంతవాసము కంటకకీరీటమువలె ముహూర్తమును గలిగించును.

విషయవిరతుడైన యోగి దానిని (ఏకాంతవాసమును) కలువపూల దండనువలె ఆనందముతో స్వీకరించును.

శరీరమును వీడిన తరువాతగూడ - స్వర్గాది పుణ్య లోకములయందు అప్పరఃకాంతాసమాగమమును వాంఛించిన వారై యజ్ఞయాగాది కర్మములయందు ప్రవర్తిల్లెడి జనులు కాంతలయెడ పరాజ్ఞులునై వర్తిల్లుటయా! అట్టి స్థితి విషపు దీనవలె వారికి ముహూర్తమును దెచ్చి పెట్టును.

కాని యోగిపుంగవుడు లోకవిరుద్ధముగా కాంతావిహార సౌఖ్యమునందు - తనలో ఉదయించిన రోతను (జగుషను, అసహ్యతను) కల్పలలికనువోలె స్వీకరించును, ఆదరించును, పంరక్షించును.

లోకమునకు అవమానము విషము! సమ్మాన మమృతము! యోగి అవమానమును అమృతముగా స్వీకరించును,

అరసి ఏకాంతదేశ బ్రహ్మత్వైక్యమునకు- లోకమొన
రించు అపమానము మహాపకార మొనరించునుగదా !

మహాయోగి మాత్రమే ఇటులుండగలడు !

ననిషేధతి దోషధియా-

గుణబుద్ధ్యావా న కిచ్చేదాదత్తే !

అవిద్యక మఖిలమితి

జ్ఞాత్వోదాస్తే మునిః కోఽపి !

౧౦

తా॥ యోగి యాలోకమునందు ఎద్దానినైనను దోష
మని భావించి పరిహరింపడు, గుణముగా దలంచి స్వీకరింపడు.
అరసి! గుణదోషములు సమానములే ! అన్నియును అవిద్యా
విలాసములే ! అరదన్నిటియెడ ఉదాసీనుడై యుండును.

వివరము :-

'జడ-చేతన - గుణ - దోషమయ - విశ్వకీర్తకర్తార'-
తులసీదాసు.

("జడ-చేతనములను, గుణ-దోషములను కలియబోసి
పరమార్థ యాలోకమును సృజించెను".)

దోషమేకాదు గుణముకూడ మాయావిలాసమే ! పాపమే
కాదు. పుణ్యము కూడ ఆత్మోపలబ్ధికి ఆటంకమే. దుష్కర్మము
దుఃఖానుభవమునకై శరీరబంధమును దెచ్చిపెట్టు చున్నది.
సుకృతము సుఖానుభవమునకై శరీరమును గల్పించు చున్నది.
రెండును బ్రహ్మనందానుభవమునుండి దిగజారునవియే.

అందుచే యోగిపుంగవుడు దోషముని యెంచి దేనినీ దేవీంపడు. గుణముని ఎంచి దేనినీ ఆదరింపడు. అతడు సర్వమైన అనాత్మవస్తువులయందును - అది గుణమైనను - దోషమైనను ఉదాసీనతనీ-ఉచితభావమునే వహించును.

భూతం కిమపి నమనుతే

భావివ కిచ్చేన్న చింతయత్యంతః ।

వశ్యతి న పురోవర్త్యపి వస్తు

నమస్తార్థ నమరతః కోఽపి ।

౫౧

తా॥ జీవన్ముక్తుడైన మహాత్ముడు - భూతార్థములను భావింపడు, భవిష్యదర్థములను జింతింపడు. సమస్తార్థములయందును సమరస బుద్ధి గలవాడై (బ్రహ్మముగా దర్శించువాడై) తన ఎదుటనున్న దానిని సైతము తిలకింపడు

వివరము :-

భూతము అనగా గడచినది, భావి లేక భవిష్యత్తు అనగా రానున్నది. రెండింటికిని నడుమనున్నది వర్తమానము.

లోకము అధికసమయము భూతార్థభావనమందో - భవిష్యదర్థచింతనమునందో తన్నుదామరచి వర్తిల్లును. కేవల వర్తమానమునందది నిలువదు.

లోకముయొక్క యీస్థితి స్వప్నమువంటిది. కల వంటిది. మన మెచట కయనిందినామో ఆప్రదేశము-ఆ పరిసరములు కలయందు విస్మరింపబడును. ఏవో ప్రదేశములు - ఎవరో వ్యక్తులు కానవత్తురు.

అటులే తమ చిన్నదనములో యౌవనారంభమున ఎప్పుడో జరిగిన ఏదో విషయమును భావించుచు లోకము వర్తమానార్థమును తర్కాలమున విస్మరించు చుండును. అట్లే ఇది యిట్లు చేయవలయును, ఇది యిట్లు జరుగవలెనన్న భవిష్యద్విషయాలలో వర్తమానమును విస్మరించు చుండును.

కలయందు వర్తమానార్థము విస్మృతమై ఏదో ఏదో కానవచ్చినట్లులే ఇందును జరుగుచున్నదికదా! అందుచే లోకముయొక్క యాస్థితి (గతార్థ భావనము భవిష్యద్గతచింతనము) స్వప్నసదృశము.

ఇక వర్తమాన మున్నది. అది నిరంతరము. భవిష్యద్గతము నుండి జనించుచు భూతముగా (గతచింతగా) మారి పోవు చున్నది. వర్తమానము ఇట్లు భూతభవిష్యత్తులలో పెన వేసికొని యున్నదగుటచే ఇదియును తత్తుల్యమేకాని వేరైనది కాదు. (ఇంతకును ఇవన్నియు మనోవిలాసములే).

ఆత్మవ సుపునరదు నిత్యజాగరూకుడైన యోగియందీ స్వప్న ముండదు భూత-భవిష్యద్వర్తమానార్థ చింతన ముండదు, అతడు జరిగినదానిని జరుగబోయేదానిని మాత్రమే కాదు. వర్తమానమున దన ఎదుట నున్నదానిని సైతము భావింపడు, తిలకింపడు.

సర్వం బ్రహ్మేయమన్న భావనగలవాడై - నిత్య సమ రస బుద్ధియై - (కాలాతీతుడై) విరాజిల్లును.

ఇట్టి యోగిపుంగవులు వెదుకగా వెదుకగా ఎచటైన న
లభించునేమా !

నిగృహీతాఖిల కరణః

నిర్మృష్టాశేష విషయేహః ।

తృప్తి మనుత్తమ సీమాం

ప్రాప్తః పర్యటతి కోఽపి యతివర్యః ॥ ౫౨

తా॥ ఇంద్రియముల నన్నిటిని విడిచిబట్టి-నిలువనించి
విషయవాసనల నన్నిటిని తొలగిబెట్టి-తుడిచివెట్టి, సర్వాధిక
మైన-బ్రహ్మనందనీమయందు ఎవడో యతిశేఖరుడుమాత్రమే
విహరింపగలడు.

వివరము :-

‘ఇంద్రస్య-ఆత్మనః-నిర్గుణ-జ్ఞాపకం-ఇంద్రియం’ ఆత్మవస్తువును సూచించునది యగుటచే ఇంద్రియము. శోత్రాదులైన ఇంద్రియములు పని చేయుచున్నవి. ఎట్లు పని చేయుచున్నవి!

ఆత్మసామీప్యముచే బుద్ధియందు ప్రతిఫలించిన చైతన్యమును మనస్సుద్వారా అందుకొని అవి పని చేయుచున్నవి.

గిన్నెలోని నీళ్ళు మరుగుచు- క్రింద అగ్ని జ్వలించుచున్నదని తెలియజేయుచున్నట్లు- ఇంద్రియములు తాము పని చేయుచు- తమ వెనుకనున్న ఆత్మను జ్ఞప్తికి దెచ్చుచున్నవి. అందుచే వీనికి ఇంద్రియములని పేరేర్పడెను. విషయజ్ఞానము వకు సాధనము లగుటచే ఇది ‘కరణములు’ అనబడెనున కరణము అనగా సాధనము.

“యథా ప్రదీపేన కరణేన రూపముపలభ్యతే - తథా చక్షుమాపి కరణేన రూపముపలభ్యతే । ఏవ వేతరాణ్యపి కరణాని ॥”

—శంకరభగవత్పాదులవారు.

చీకటిలోనున్న వస్తువుయొక్క రూపమును గ్రహించుటకు దీపము సాధనముగా ఉపయోగించుచున్నట్లు - రూప గ్రహణమున కన్ను సాధనముగా ఉపయోగించుచున్నది. ఇంద్రియము లన్నియును ఇటులే సాధనములుగా ఉపయోగపడుచున్నవి.

శబ్ద గ్రహణమున చెవి - స్పర్శ గ్రహణమున త్వగింద్రియము - రూప గ్రహణమున నేత్రము - రసవిషయమున జిహ్వ - గంధ విషయమున నాసిక - సాధనములై కరణము లనబడుచున్నవి.

నేనుపు గలవాడు సాధనమును జక్కగ వినియోగించి శ్రేయమునుందును. నేనుపు లేనివాడు వానిని ఉపయోగించుకొనుట చేతకాక ప్రమాదమున జిక్కుకొనును.

గుఱ్ఱమున్నది, పైకిలున్నది. అవి ప్రయాణమున సాధనములే వానిని నడపుట ఒక నేర్పు. ఆ నేర్పు లేనివాడు ప్రమాదమున బడిపోవుచున్నాడు. ఇది మన ఎరుకలోనిదే !

అట్లే ఇంద్రియములును పామరుని బ్రహ్మాదమున బడబోయిచున్నది. ప్రాజ్ఞుడు వానినే బిగియబట్టి, నిగ్రహించి శ్రేయమునుచున్నాడు.

ఒక గుఱ్ఱమునో - ఇతర వాహనమునో ప్రమాదము లేకుండ నడపుటకు నిగ్రహించుటకు నేర్పు కావలయును. ఇంద్రియములను నిగ్రహించుటకు దానికంటెను నేర్పు అవసరము. 'మనఃషష్ఠానీంద్రియాణి' శ్రోత్రాది పంచకము-మానసము ఈ ఆరును జ్ఞానేంద్రియములు వాగాది పంచకము కర్మేంద్రియములు. ఈ ఇంద్రియములు శబ్దాదివిషయములను మనసునకు అందించుచున్నవి. మనసుపై ఈ విషయములు విహరింపగా - అచట వాని వాసలు చేరుకొనుచున్నవి. అట్లు చేరుకొన్న వాసనలచే ప్రేరితమై మనస్సు విషయాభిలాషతో ఇంద్రియములను గదలించుచున్నది.

కొడుకు తెచ్చిన మద్యమును ద్రావి మత్తిల్లినవాడు తద్వాసనచే ప్రేరితుడై - మరల మరల కొడుకును ఆ మద్యమును దెచ్చి అందించునుని ప్రేరణ చేసినట్లు -

విషయసృఖమత్తిమై - తద్వాసనచే గదలిన మనస్సు ఇంద్రియములను పౌనఃపున్యముగా విషయములవంక బరువెత్తించుచున్నది. మనసుయొక్క ఈ ప్రవృత్తికి తద్గత విషయవాసనయే కారణము.

యోగి తన అంతఃకరణమునుండి విషయవాసనలను నిరంతర బ్రహ్మభావనచే దుడిచిపెట్టివేయును. వాసనలే లేవు, అభిలాష ఎట్లు జనించును ?

శ్రీమద్రామాయణమున ఋష్యశృంగుని కథయున్నది. వయసులోనున్న సాగసుక తైలై న వారవనితలు రాచుకొని

తిరిగినను ఆయన అంతరంగమున విషయాభిలాష జనింపలేదు-
ఏల ఉదయింపలేదు ఆ మహాత్ముని అంతరంగమున విషయ
వాసనలే లేవు.

మహాయోగుల అంతరంగము-విషయవాసనారహితమై
శుద్ధమై యుండును. ఇట్టి మహనీయులు నిస్సమానంద దేశ
మున నిరంతరము విహరించుచుండురు.

నన్యజితి నోపవన్నం

నానమృన్నం చ వాఙ్మతి క్వాపి ।

స్వస్థః శేతే యతిరా

డాన్తర మానన్ద మనుభవన్నేకః ॥

౫౩

తా। యోగి తనకు ఉపలబ్ధమైచదానిని కాదనడు. అనుప
లబ్ధమును వాంఛింపడు. అంతరాసంచానుభవమగుచుండే స్వస్థుడై
యుండును.

వివరము :-

“శరీరమునకు నిత్యము ప్రాతవస్తువు కావలెను. మనసుకు
నిత్యము నూతనవస్తువు కావలెను. ఇది వాని స్వభావము.”

ఏమంచము-ఏదిండు-ఏగది-ఏవాహనము ఉపయోగించుట
జరుగుచున్నదో శరీరమునకు అదే మంచము-అదేదిండు-అదే
గది-అదేవాహనము కావలెను. మారినచో సుఖముండదు.
ఇట్లు శరీరము అన్నిటిని వెనుకటివానినే కోరుకొనును.

మనసు అట్లు కాదు. దానికి నిత్యము త్రొత్తది కావలయును. ఏ కథవిని ఇంతవరకును ఆనందించుట జరిగెనో అదే కథ వినుటకు మనసు సుముఖము కాదు. ఇష్టపడదు.

ఏ సుందరి పొందుకై ఇంతవరకు తపించెనో అది లభించిన పిమ్మట దానియెడ విరక్తమై త్రొత్తదానిని వాంఛించును.

ఏదియైనను తనకు లభింపనంతవరకు మాత్రమే మనసు దానికై ఆరాటపడును. లభించినదీడట దానియెడ విరక్తమై వేరొకటి త్రొత్తది కావలెననును. అందుచే ఆరాటమే కాని ఆనంద మన్నది మనసుద్వారా లభించుట కల్గ.

'అదేదో అది' లభించిన చాలును. నాకు వేరేమియు ఆకర్షరలేదు. అని మనసు ప్రతిజ్ఞలు పలుకును. 'అదేదో అది' లభించినది. వెంటనే మనసు తన ప్రతిజ్ఞను గాలికి వదలి వేయును. లభించిన దానియెడ అసంతృప్తమై-వేరొకదానికై కుతూహలమును వ్యక్తపరచును.

యోగియొక్క మానసము సామాన్యలోకముయొక్క మానసమునకు భిన్నముగా నుండును.

'లభించినదానియెడ నిరసనభావము,

లభింపనిదానియెడ. వాంఛాలక్షణము'

యోగి మానసమునందుండవు. అతని మానసము ఆపారమైన అంతరానందమున- దేనికి సాటియున్నది లేదో- అట్టి బ్రహ్మానందమున నిత్యతృప్తమై-అన్యవాంఛారహితమై యుండుటయే దీనికి హేతువు.

ఈలోకమునం దెవరును సుఖముగా శయనించుట లేదు. రేపు-ఇది యేయవలయును. అది సంపాదించవలెను. ఈ అడ్డమును తొలగించుకొనవలయును'- ఇత్యాదిగా బహువిధములైన ఆవేదనలతోడనే లోకము శయ్యపై మేను వాల్చుచున్నది.

యోగిపుంగవుడు మాత్రమే స్వస్థభావముతో శయనించును.

కాపుపి విమలాం పదపీఠ

అసాద్యానందనంవిదున్నిద్రామ్ ।

అస్తే భిక్షుక ఏకో

విహరన్నిర్ముక్త బన్ధనః స్వైరీమ్ ॥ ర౪

తా! జ్ఞానానందములు నిత్యజాగృతములై-విశేషములై వర్తిల్లు-విమలమైన-అనిర్వచనీయ స్థానమును కేరుకొన్నవాడై బంధరహితుడై, సర్వవిధముల స్వతంత్రుడై భిక్షు డొకడు విహరించు చున్నాడు.

వివరము :-

'దేశములో రాష్ట్రాంతి ఫదవి పెద్దపదవి. ఆయన సర్వ విధముల స్వతంత్రుడు. ఆ పదవి ఎవనికో భాగ్యవంతునకు లభించును'- అని చెప్పుటలో అర్థమున్నది.

కాని ఎవడో భిక్షుడు. తన తిండి-కట్ట బట్ట తలదాచుకొనుటకు ఒక చిన్న పూరిగుడిశ అయినను లేచివాడు అపారా

నందమును అనుభవించుచున్న స్వరంతుడని చెప్పుచున్నారా !
ఇదేమి విష్ణురము ! అనిపించును !

రాష్ట్రపతి పదవియైనను భయరహితముకాదు. భయ
రహితమైనచో అంగరక్షకు లెందులకు ! అది శాశ్వతమును
కాదు. భయస్థానమున లభించు ఆనంద మేమి ఆనందము !

భిక్షుకుడు-కట్టబట్టలేనివాడు - తిన దిండి లేనివాడు-అని
మనము భావించు యోగిపుంగవుడో ! ఆయన గతమును
భావింపడు. భవిష్యత్తును జింతింపడు ! బ్రహ్మసాదసామ్రాజ్య
పట్టాభిషిక్తుడైన అతనికి బ్రహ్మాదులును సాటికారు. అందుచే
అతడొకడు మాత్రమే ఉన్నత పదవియందుండి అపారానంద
మును అనుభవించుచున్నాడు.

వస్తు న్యస్తమి తాఖిల

విశ్వవిహారే విలీనమనాః ।

రాజతి వరానపేక్షో

రాజాఖిల వీతరాగాణామ్ ।

౫౫

తా॥ పర్యవశ్యవిహారము ఎందు ఆస్తమించి కానరా
కుండ బోవుచున్నదో-అట్టి వస్తువునందు (పరబ్రహ్మమునందు)
విలీనమైన మానసము గలవాడై-వై రాగ్యభాగ్యపంపన్నులలో
జ్ఞప్తవర్తియై యతిశేఖరుడొకడు ఇతరాపేక్ష లేనివాడై విరా
జిల్లు చున్నాడు.

వివరము :-

కలలో విహరించుట ఎంతవరకు ! మెలకువ రానంత వరకు. మెలకువ వచ్చినంతనే స్వప్నవిహారమెల్ల అస్తమించుచున్నది. కలలోని ఆవస్తువులు-వ్యక్తులు-వానియం దేర్పడిన రాగద్వేషాదులు - ఈర్ష్యా భయకంపాదులు ఇవన్నియును ఆదృశ్యము లగుచున్నవి. జాగృతియందు, మెలకువయందు అస్తమించుచున్నవి.

అట్లే అజ్ఞానమన్న వెను నిర్దురయందేర్పడిన యీ విశ్వస్వప్నమెల్ల - ఆత్మజ్ఞానరూపమైన జాగృతి ఉదయించినంతనే అస్తమించిపోవుచున్నది. అనగా ఆత్మవిద్య ఉపలబ్ధమైనంతనే విశ్వస్వప్న విహారము సరిసమాప్త మగుచున్నది. సర్వమైన విశ్వము ఆత్మోపలబ్ధియం దంతస్థితమై పోవుచున్నది.

బ్రహ్మభిన్నమైన అట్టి స్వాత్మవస్తువునందు ఎవడు నిలువనేర్చునో - వాని ఆనందానుభూతికి ఇతర వస్తువులలో అక్కర యుండదు.

వైరాగ్యమనగా విరక్తి; ఇహాముత్ర ఫలభోగమునందు ఆనాసక్తి. అది లేకున్న బ్రహ్మానుభవము సున్న. ఆ వైరాగ్యమైనను అసాధారణమై యుండవలయును. అప్పుడే విశ్వస్వప్నము తిరోహితమగును. లేకున్న సగము నిర్దుర - సగము మెలకువ అయిన దశయందువలె విశ్వస్వప్నము ఖండఖండములుగా అనువర్తించుచుండునేగాని పూర్తిగా దొలగదు.

ఎవడో అసాధారణమైన రాగ్య సంపన్నుడైన యిందొక
చక్రవర్తి మాత్రమే ఈస్థితి నందుకొని విరాజిల్లును.

అచార్య పాజ్ఞ దృశౌ

నమవాప్తా పార సంవిదాకారః ।

ప్రళమిత నకల విభేదః

పరహంసః కశ్చిదాభాతి ॥

౫౬

తా. శ్రీగురుగుణాకటాక్షముచే అంతములేని జ్ఞానము
యొక్క అకారమును అందుకొన్నవాడై - పరమహంస యొక్క
అస్తమితాశుల భేదభావముడై విరాజిల్లుచున్నాడు.

వివరము :-

గురువులేని విద్య కంటివిద్య. ఏవిద్యనైనను గురువు
లేకయే అందుకొనగలరేమో కాని, శ్రీగురుని కరుణలేక
ఆత్మవిద్య అలవడదు.

ప్రభుల్లమైన అంతరంగముతో గురువొనరించు 'తత్త్వ
మసి' ఇత్యాది మహావాక్యార్థోపదేశమే శ్రీగురుని కరుణ.
దానిచే మాత్రమే అజ్ఞానవిలాసమైన సంసారము నివర్తించును.
ఎవడైనను మహావాక్యార్థ మననముచేతనే 'శరీరము తాను
కాననియు, అపారమైన సంవిత్తు, అనగా జ్ఞానము, అదే తన
రూపమనియు గ్రహింప నేర్చును.

అప్పుడు వానికి సర్వమును ఆత్మస్వరూపముగ అనుభవ
మునకు వచ్చును. ఆత్మకంటే-బ్రహ్మముకంటే వేరైన దెద్ది

యును గోచరింపదు. అందుచే అతనియందు లేకమును భేద భావము మిగిలియుండదు.

ఇట్టి స్థితి నందుకొనిన పరమహంసయైన యోగీంద్రు డొక్కడు మాత్రమే చిదానందాకృతియై విరాజిల్లును. 'హస్తీతి-హంసః' - హంస హింసా గత్యోః. 'నడచువాడు, పోవువాడు' అని హంసశబ్దమునకు అర్థము.

ఎవడీ సంసారచక్రమునుండి పరమార్థవంకకు బోవుటకై చక్కనిమార్గము నేర్పరచుకొని, అందు సాగుచున్నాడో - పోవుచున్నాడో వాడు హంస. అనగా యోగి, యతి. వారిలో శ్రేష్ఠుడు 'పరహంస, పరమహంస'.

హమరమైన లోకమెల్ల సంసారమునుండి కదలనిదే. ప్రాజ్ఞులయందు గూడ ఎవడో మహనీయుడు మాత్రమే 'హంస-పరమహంస' పదము నందుకొనును. అతనికి మాత్రమే భేదరహితమైన బ్రహ్మనుభవము సాధ్యము, అదియైనను శ్రీగురుకరుణావిశేషముచే మాత్రమే లభించును.

వర్ణాశ్రమ వ్యవస్థాం

విధాయ విధ్యాదీన్ ।

పరిశిష్యతే యతీంద్రః

పరిపూర్ణానంద బోధమాత్రేణ ॥

౫౭

తా! అఖండానందమయమైన బ్రహ్మమును గూర్చిన బోధము అవిరభివింపగా - యతిశ్రేఖరుడు వర్ణాశ్రమ వ్యవస్థను

మీటి-బ్రహ్మాదులను క్రిందానరించి, అద్వితీయ పరబ్రహ్మ వస్తువై విభాసించుచున్నాడు.

వివరము :-

బ్రాహ్మణాది వర్ణ వ్యవస్థను - ఆశ్రమవ్యవస్థను పాలింప వలసినవారు ఎవరు ! శరీరేంద్రియనిష్ఠులు ఈ వ్యవస్థను పాలించుట తప్పదు.

శరీరేంద్రియ విలక్షణమైన ఆత్మ స్వరూపమును గుర్తించి బ్రహ్మమే తానన్న బోధమున నిలిచినవానికి పర్ణము లేమిటి ! ఆశ్రమము లేమిటి !

‘చందాలోఁజుండు సతుద్విజ్ఞోఁజుండు గురురీశ్వరా
మనీషా మను’ — మనీషాపంచకము.

వాడు బ్రాహ్మణుడైనను చందాలుడైనను సర్వలోక పూజ్యుడే. ఆ మహానుభావుడు ఇతరుల యెడను-బ్రాహ్మణాది వర్ణజనిత-ఆశ్రమజనిత భేదభావములను బ్రదర్శింపడు. సర్వమును బ్రహ్మమయముగా అనుభవించును.

బ్రహ్మవిద్యరేఖ్యుడైన యోగీంద్రుడు తృణీకృతబ్రహ్మ పురందరుడు, అనగా ఇంద్రపదవిని-బ్రహ్మపదవిని గడ్డిపరకగా జూచును.

బ్రహ్మయొక్క ఆయువు ఎంత ఎక్కువయైనను దానికిని అంతమున్నది. ‘అద్య బ్రహ్మణః - ద్వితీయపదార్థే’ అని సంకల్పములో చెప్పుచున్నారు.

పర + అర్థము = గొప్పదైన సగము. బ్రహ్మయొక్క ఆయువు చాల పెద్దది. దానిని రెండు సగములుగా జేసినపుడు అవి చాల పెద్దవైన రెండు సగములు - అర్థభాగములు అగును. మొదటి సగము ప్రథమ పదార్థము. రెండవ సగము ద్వితీయ పదార్థము.

ఇప్పుడున్న బ్రహ్మకు ఏబడేండ్లు గడచిపోయినవి. ఆరవ పదిలో బడినాడు. ఈ ద్వితీయ పదార్థము పరిసమాప్తమైనచో ఈ బ్రహ్మ యుండదు. వేరొకడు బ్రహ్మపదము సద్భవించును.

ఇట్లు బ్రహ్మాదుల పదవులు ఆశాశ్వతములై యుండగా యోగి శాశ్వతమైన - పునరావృత్తి రహితమైన (న సపునరావర్తతే) పరబ్రహ్మము తానై ప్రకాశించు చున్నాడు.

శాశ్వతుడు నశ్వరుని గ్రిందుసేయుటయం దాశ్చర్యమేమున్నది ?

అఖండానందమయ పరబ్రహ్మము తానన్న అనుభవము నందుకొన్నవాడు విశ్వాతీతుడై - బ్రహ్మాధికుడై - అద్వితీయుడై అలరారుచున్నాడు.

శ్రీసదాశివ బ్రహ్మాండ్రులవారు ఐతరవరకును ఆత్మవిద్యా విలాసమైన జీవన్ముక్తిని బ్రస్తుతించినవారై - గ్రంథోపసంహారముగా ఇకమీదట విదేహముక్తిని వినుతించుచున్నారు.

క్షయ ముపసీయ నమస్తం

కర్మ ప్రారబ్ధ ముపభుజ్య ।

ప్రవిగలిత దేహబంధః

ప్రాజ్ఞో బ్రహ్మైవ కేవలం భవతి ॥

౧౮

తా॥ అసంగుడై - ఆత్మనిష్ఠుడై చరించుటచే సంచిత, అగామి కర్మములను, అనుభవముచే ప్రారబ్ధకర్మమును యింప జేసినవాడై యోగీంద్రుడు - జేహము రానిపోగా కేవల పర బ్రహ్మమే తానగుచున్నాడు.

వివరము :-

తప ఆదికముచే సంచిత అగామి కర్మములు మాత్రమే నశించును. ప్రారబ్ధము (ఏ కర్మఫలానుభవమునకై శరీర మేర్పడినదో అది) అనుభవముచేతనే నశించును, (ప్రారబ్ధం భోగతో నశ్యేత్).

ఈ గ్రంథమునం దింతవరకు ఏ ఆత్మవిద్యవై భవము బ్రస్తుతింపబడెనో - దానిని స్వాయత్తి మొనరించుకొని పదా ఆత్మనిష్ఠుడై-జేహేంద్రియములతోడి తాదాత్మ్యమునుబూర్తిగ విడిచిపెట్టి అసంగుడై చరించుటద్వారా-

విస్తరలోనున్న అన్నము, వండబడుచున్న అన్నమునలే సంచిత అగామి కర్మములు యోగీంద్రుని అనుభవమునకు రాకయే నశించును.

విస్తరలో నున్నదైనను-వండబడుచున్న దైనను తిన గోరువాని అనుభవమునకు వచ్చునేగాని - ఇచ్చారహితుడై ప్రవృత్తిలేనివానికి వాని అనుభవ మెట్లు సిద్ధించును ?

ప్రారబ్ధము మాత్రము ఇదివరకే తిన్న అన్నమువలె
తనపని తాను జేయక విరమించడు. కాగా అసంగుడై చరిం
చుటచే సందిత ఆగామి కర్మములు నశించును. అనుభవముచే
ప్రారబ్ధ కర్మము నశించును.

ప్రాజ్ఞుడైన యోగీంద్రు డిట్లు సర్వకర్మములను విలయ
మొనరించుటచే - దేహపాతానంతరము - తిరుగ దేహమును
బాల్చుటకు దగిన కర్మమే శేషించి యుండదు.

అతడు శరీరములో మన నడుమ నడయాడుచున్నపుడే
బ్రహ్మమై యున్నాడు గదా! శరీరపాతానంతరము - వేరొక
శరీరమును మొలకెత్తించు శరీర మెద్దియును శేషించి యుండని
దశయందు కేవల పరబ్రహ్మమే యగుచున్నాడు.

ప్రాజ్ఞుడు దేహపాతానంతరము కేవల పరబ్రహ్మమే
తానగుచున్నాడని జెప్పినారుకదా! ఆ పరబ్రహ్మ మెట్టిదో
నాలుగు శ్లోకములలో వివరించు చున్నారు.

స్తిమిత మనన్త మనాద్యం

సన్తత మానన్త బోధఘనమ్ ।

అవికల్ప మాద్యమేకం

సన్మాత్రం విద్యతే కిమపి ।

౫౯

తా॥ కదలిక లేనిదై - మొదలు చివర లేనిదై - జ్ఞానానంద
పరిపూర్ణమై - వికల్పరహితమై - సత్రామాత్రముగ విరాజిల్లు
అనిర్వచనీయ వస్తు వొకటి (పరబ్రహ్మము) విభాసిల్లు
చున్నది.

నివరము :-

యోగీంద్రుడు దేహపాశానంతరము కేవల పరబ్రహ్మ మగుచున్నాడని చెప్పటచే-బ్రహ్మస్వరూప మెట్టిదై యుండు నని పాఠకుని మానసము తడుపుకొనునని - సదాశివబ్రహ్మేం ద్రులవారు నాలుగు శ్లోకములలో పరబ్రహ్మస్వరూపమును దిక్షాత్రముగ సూచించు చున్నారు.

వివరము :-

పరబ్రహ్మము స్తిమితము-అనంతము-అనాది.

ఎచట రెండవ వస్తువు లేదో అచట కదలిక యుండుటకు వీలులేదు. అంతటను వెలితియన్నది లేక-అద్వితీయమై పరబ్రహ్మము అలరారుచున్నది. దానియందు చలనముండదు. అది స్తిమితమైనది.

సృష్టికి బూర్వము-ప్రళయమునకు బిమ్మటగూడ నిర్వికారమై యుండునది యగుటచే పరబ్రహ్మము అనాది అనంతము

పరిపూర్ణజ్ఞానానందములే దాని రూపము. అన్యమన్నది లేక ఒంటిగా విరాజిల్లుచున్న దగుటచే అది వికల్పరహితము. రెండవది లేదు. అందుచే అది అద్వితీయము.

రెండవది లేదని అనుట ఎట్లు! జ్ఞానము ఆనందము రెండు కావా! అనిపించును. అవి రెండు కావు. ఒక్కటే. జ్ఞానానందములుగా నున్న దొక్కటియే. అదే జ్ఞానము. అదే ఆనందము.

పోనిమ్మ, బ్రహ్మభిన్నమై ప్రపంచమున్నదిగదా!
బ్రహ్మము అద్వితీయమనుట ఎట్లు కదరును అని జిజ్ఞాస
ఉదయించును.

అభ్యాసదశయందున్నవారికై ఈ ప్రపంచము బ్రహ్మ
భిన్నమని చెప్పబడెను. ఈ ప్రపంచముకూడ బ్రహ్మమే -
బ్రహ్మవ్యతిరేకము కాదు.

కార్యము కారణముకంటె వేరైనది కాదు, ఒక మట్టి
కడవ యున్నది. కడవగా నున్నపుడును - పగిలి ముక్కలైనపు
డును, కడవగా మారుటకు పూర్వమును-అది మన్నే - మట్టి
యందే నామరూపములు కల్పితము లయ్యెను. కల్పితము
అసత్యము. అది మృత్యే. మృద్భిన్న మెన్నడును కాదు.

పరబ్రహ్మము నాశ్రయించి చెలగిన మాయయొక్క
విలాసముగా ఉదయించిన - ఈ నామరూపార్థక ప్రపంచము
గూడ - పరమకారణమైన పరబ్రహ్మము కంటె వేరైనది
ఎట్లగును?

అందుచే అభ్యాసారంభమున-ప్రపంచము వేరు. బ్రహ్మము
వేరు. అనాత్మవస్తువు-ఆత్మవస్తువు అని చెప్పుదురు.

అభ్యాసముయొక్క-పూర్ణావస్థయందో అనగా సిద్ధావస్థ
యందు- 'సర్వం ఖల్విదం బ్రహ్మ', 'నేహనానా స్తి కించన'.
ఉన్నదొక్కటే, రెండవది లేదు, లేనేలేదు, అని అనుభవము
వకు వచ్చును.

కుండలు ఎన్నిరకములుగా-ఎన్ని పేరులతో గోచరించుచున్నను ప్రాజ్ఞుడు అదెల్ల మృత్యే అని తలంచినట్లు - ఆత్మ విద్యాసంపన్నుడుగూడ సర్వమును అద్వితీయ పరబ్రహ్మమున అనుభవించును.

‘విచారేఽవ్యయ మేవాథోఽయమేవాథోఽవిచారణే’ జ్ఞాని విచారించి ‘ఉన్నదొక్కటే’ యని గ్రహించుగాక ! అజ్ఞాని తత్త్వమును గ్రహింపజాలక నానాత్వమును భావించుగాక !

ఉన్న దొక్కటే ! దానియందు మార్పులేదు. అది సన్మాత్రము.

‘సన్మాత్రము’- అను ఈ పదము అద్భుతమైనది. సత్ర-అనగా ఉనికి. ‘ఉనికియే’ బ్రహ్మస్వరూపము అని ఈ పదము తెలుపుచున్నది.

‘దేహమున్నది; ప్రపంచమున్నది’ అన్నపుడు వీనికి గారణమైన వస్తువొకటి యున్నదని ఊహకు అందుచున్నది. అదేదో ఆ పరమకారణ వస్తువుయొక్క ఉనికియే అనుభవము నకు అందుచున్నదిగాని-వస్త్రసుభవము సంభవము కాదు.

అందుచే పరబ్రహ్మము సన్మాత్రము, కేవల సత్రాస్వరూపము. ఉనికియే రూపముగా గలది. ఈ సత్ర-ఈ ఉనికి జ్ఞానానందములకంటె వేరై నది కాదు. ‘సద్బిదానందములు’ అను మూడు శబ్దములచే ఇది పేర్కొనబడుగాక ! ఇందు స్వగతభేదము లేకమును లేదు. ఈ సత్-చిత్-అనందములు-ఒకదానికంటె ఒకటి వేరై నవి కావు.

(గురూపదేశ పూర్వకమైన నిరంతరాభ్యాసముచే మాత్రమే దీనిని దెలియగలరు).

శరీరమును వీడిన పిమ్మట యోగి యిట్టి పరబ్రహ్మము.
శేవల పరబ్రహ్మమే తానగుచున్నాడని తాత్పర్యము,

అక్షర మజర మజాతం

సూక్ష్మతరాపూర్వ శుద్ధ విజ్ఞానమ్ ।

ప్రగళిత సర్వ క్లేశం .

పరతత్వం వర్తతే కిమపి ॥

౬౦

తా॥ ఆ పరబ్రహ్మము జన్మ-జరా-మరణములు లేనిది,
మిక్కిలి సూక్ష్మమైనది, అందు క్లేశమన్నది లేకమును లేదు.
సర్వతత్త్వములకును అవ్వలిచై - అద్వితీయమై ప్రకాశించు
చున్నది.

వివరము :-

జన్మ-జరా-మరణములు దేహమునకు పరబ్రహ్మమో !

“న జాయతే మ్రియతేనా కదాచిత్ ।

నాయం భూత్వా భవితావా న భూయః” ॥ —గీత.

దానికి జన్మ-జరా-మరణములు లేవు.

ఘట శరావాది నామరూపము లెన్ని కల్పితములై
అణగారింపను, మృత్తు జనన మరణము లందినట్లు కాదు.

మాయావిలాసముగా ఈప్రపంచ మెన్నో విధముల
గల్పితమై పెరిగి విరిగి తరుగుగాక

ఈమాయ దేని నాశ్రయించి చెలగుచున్నదో, దేనియం దణగారుచున్నదో ఆ పరబ్రహ్మము నివ్వకారమే. అందుచే పరబ్రహ్మము అక్షరము, అజరము, అచలము.

ఈ పరబ్రహ్మము ఒక వస్తువుగా కాదు, కేవలము సత్తగా (ఉనికిగా) సన్మాత్రముగా అనుభవింప దగినది. అందుచే దీనికంటె సూక్ష్మమైనది ఉండనేరదు.

సుఖము-దుఃఖము దేహేంద్రియాంతరకణముల వరకును సాగి రాగలవు. అటు తరువారే సాగలేవు.

సర్వతత్త్వములకును అవ్వలిదైన పరబ్రహ్మమునందు వానికి బ్రవేశము సంభవము కాదు. అందుచే అది క్షేత్రహితమైనది.

జ్ఞానస్వరూపమైన ఆ పరబ్రహ్మము అనిర్వచనీయము-అద్వితీయము.

యోగి శరీరపాతానంతరము ఇట్టి కేవల పరబ్రహ్మము తానగుచున్నాడు. అనగా -బ్రహ్మవస్తువునకు వాడబడిన సర్వ విశేషణములు అతనికి చెందినవియే అగుచున్నవి.

నుఖతర మమర మదూరం

సారం సంసార వారిధే స్తీరమ్ ।

సమరస మభయ మపారం

తత్త్విచ్ఛన్న విద్యతే తత్త్వమ్ ॥

౬౦

తా॥ ఆ పరబ్రహ్మము సుఖస్వరూపము. అవినాశి. నిత్య సన్నిహితము. సంసార సముద్రమునకు తీరభూమి. అది నిత్య

సమరసము, అభయస్థానము, ఆంతములేనిది. అనిర్వచనీయము. అద్వితీయము.

యోగి పుంగవుడు దేహపాతానంతరము-ఇట్టి అద్వితీయ-
అనిర్వచనీయ పరబ్రహ్మము తానై, పునరావృత్తి రహితుడై
విరాజిల్లును.

వివరము :-

ఎంత దగ్గరలో నున్న వస్తువైనను సూక్ష్మముగా బరి
శీలించినపుడు దానికిని మనకును నడుమ కొంత అంతరముండక
లేవు.

కాని పరబ్రహ్మము అట్లు కాదు. అదే మనమై
యున్నాము. అందుచే దానికంటె సన్నిహితమైన - నిత్యసన్ని
హితమైన-ఎన్నడును ఎడలాయని - దూరరహితమైన వస్తువు
వేరొకటి లేదు. ఉండదు.

(ఇతర విశేషణము లన్నియును వెనుక వివరింపబడెను)

దేహము రాలిపోగా యోగి యిట్టి కేవల పరబ్రహ్మమే
తానగుచున్నాడు.

శ్రీ సదాశివబ్రహ్మేంద్రులవారు (గ్రంథకర్త) ఇలాటి
యోగిపుంగవులే. వారు బ్రహ్మీభూతులైనారన్నది నిశ్చితము.
పరబ్రహ్మము అందరకును నిత్యసన్నిహితమని చెప్పినారుగదా!
బ్రహ్మీభూతులగుటచే సదాశివబ్రహ్మేంద్రులు అందరకును
నిత్యసన్నిహితులని వేరే చెప్పనక్కరలేదు.

ఎవడైనను తీవ్రమైన అభ్యాస వైరాగ్యములచే తన అంతఃకరణమును చాటి సన్మూలముగ అనుభవింపబడు పరబ్రహ్మమును జేరుకొన్నచో-వారు సదాశివబ్రహ్మాండ్రులవారిని జేరుకొనినారన్నమాట.

శ్రీసదాశివబ్రహ్మాండ్రులవారు అందరకును నిత్య సన్నిహితులై అందరి నేనుకును వెనుక విరాజిల్లుచున్నారన్న యథార్థమును గూడ యీ శ్లోకము తెలియజేయుచున్నది.

అరస మగన్ధ మరూపం

విరజస్క మనత్వ మతమన్కమ్ ।

నిరుపమ నిర్భయ తత్వం

తత్కిమపి ద్యోతతే నిత్యమ్ ॥

౬౨

తా! రూపరస గంధములు కాక-సత్య - రజః-తమస్సులనెడు గుణములు ఏమియును లేనిదై-సాటిలేని అభయవస్తువొకటి అనిర్వచనీయమై-అద్వితీయమై ప్రకాశించు చున్నది.

వివరము :-

శబ్ద-స్పర్శ-రూప-రస-గంధములు శ్రోత్రాదీంద్రియములచే బట్టువడుచున్న విషయములు. పరబ్రహ్మము అట్టిదికాదు. అది ఇంద్రియ వృత్తుల పట్టునకు జక్కము. అది 'అశబ్ద-మస్పర్శ-మరూప-మవ్యయం' అయినది.

విశ్వమంతయు త్రిగుణాత్మకము. త్రిగుణము లనగా సత్త్వరజస్త మోగుణములు.

“త్రైగుణ్య విషయావేదాః నిస్త్రైగుణ్యో భవాత్తున!”
—గీత.

పరబ్రహ్మము త్రిగుణాతీతము, నిర్గుణము. గుణాతీతుడు కానివాడు దాని పొలకువను అనుభవింపనేరడు.

బ్రహ్మనుభవము ‘అత్రి’కి మాత్రమే లభించును. ‘అత్రి’ అనగా త్రిగుణములు లేనివాడు. అతడు ‘అనసూయాభావముతో’ గూడినపుడు పరబ్రహ్మము సాక్షాత్కరించును.

‘పరగుణేషు దోషాఃస్కరణం-అసూయా.’ గుణమును దోషముగా జూచుట అసూయ. ఉన్నది పరబ్రహ్మముకాగా-దానిని నశ్వరమైన జగత్తుగా జూచుట- ఉన్నదొక్కటేకాగా-నానాత్వమును దర్శించుట-గుణమందు దోషదర్శనమే కదా!

కాగా, పరబ్రహ్మమునందు జగద్భావన ‘అసూయ’ అనబడును. అదిలేకుండుట ‘అనసూయాత్వము’-అనగా బ్రహ్మమును బ్రహ్మముగా దర్శించుట.

అత్రియై ఇట్టి భావము కలవాడైనపుడు- అత్రితేయమైన దేదో-అనగా త్రిగుణాతీతమైనది సాక్షాత్కరించును.

“అహంబ్రహ్మేతి చేద్వేద సాక్షాత్కారః స ఉచ్యతే”
—పంచదశీ.

సాక్షాత్కారమనగా తానే అది యగుట.

ఇట్టి సాధనమార్గము చే అందుకొనదగిన పరబ్రహ్మమును శ్రీ సదాశివబ్రహ్మేంద్ర పరస్వతులవారున్నారని, అభ్యాస వైరాగ్యములచే వారిని అందుకొన వచ్చునని తాత్పర్యము.

ఇతి గురు కరుణాపాఞ్శ్

దార్యాభిః ద్వ్యధిక షష్ఠినంభ్యాభిః ।

నిరవద్యాభి రవోచం

నిగమ శిరస్తన్త్ర సారభూతార్థమ్ ।

౬౩

తా । శ్రీగురువులైన శ్రీపరమశివేంద్ర సరస్వతుల కరుణా
'టాక్షముచే నేను (పదాశివేంద్రసరస్వతి) ఉపనిషత్సారభూత
మైన మహార్థము నీవిధముగ- ఆనింద్యములైన అరువది రెండు
ఆర్యావృత్తములతో జెప్పితిని.

వివరము :-

ఉపనిషత్తుల నన్నిటిని మధిపగా లభించు సారమీ
గ్రంథములొ నున్నది. అనుటచే ఉపనిషత్తుల సమ్యక్వ్రతన
ముచే లభించు ప్రయోజనము అల్పకాయమైన ఈ గ్రంథము
నొక్కదానిని పఠించి పొందగలరనియు, ఇది గ్రంథరత్నములకు
తలమానిక మనియు తాత్పర్యము.

ఆర్యావృత్తము మాత్రాఛందము. బేసిపాదముల
యందు 12 మాత్రలతో ఇది నడచును.

ఈ గ్రంథమునం దన్నియు ఆర్యావృత్తములే.

గదిత మిద మాత్మ విద్యా

విలాస మనువాసరం స్మరన్ విబుధః ।

పరిణత పరాత్మ విద్యః

ప్రపద్యతే నపది పరమార్థమ్ ।

౬౪

ఎవడని విద్వాంసు డీ ఆత్మవిద్యావిలాసమును ప్రతి
దీనము అర్థచింతనపరుడై పఠించినచో - వానియందు ఆత్మ
విద్య పంటకువచ్చును. ఆత్మవిద్య పరిపక్వదశకు చేరినంతనే -
నిముసమైనను ఆలస్యముండదు. పరిమార్థ మాలనికీ లభించును.

వివరము :-

విద్వాంసుడు ఈగ్రంథమును జదువుటకు అధికారి. అత
డైనను దీనిని నిత్యము జదువుచుండవలయును. లేకున్న అది
'గజస్నాన మగును'.

ఏనుగు స్వచ్ఛనదీజలములో శుభ్రముగ స్నానముచేసి,
బడ్డెక్కి వెంటనే ధూళిలో పొరలాడును. స్నానమువలన లభిం
చిన శుభ్రత నిలచినదా! లేదు.

అట్లే ఈగ్రంథము నొకమారు జదువగా జనించిన విషయ
పరాజ్ఞుభవృత్తి - ఆత్మాభిముఖప్రవృత్తి - ప్రాపంచిక విష
యములచే మరల మాసిపోవును. అందుచే దీనిని నిత్యము
పఠింపవలె ననినారు.

ఆ పాఠముకూడ కేవలము అక్షరోచ్ఛారణము కాదు,
సమ్యగర్థ చింతనముతో నాగవలయును. లేకున్న ప్రయోజన
ముండదు.

ఈగ్రంథ పఠనమునం దీ నియమములను బాటించి
వర్తిల్లిన వానియం చాత్మవిద్య పంటకు వచ్చును. అతడీ
పుడమిపై మరల నవతరించిన శ్రీసదాశివేశ్వరయోగీంద్రుడై
విరాజిల్లును.

పరమశివేంద్ర శ్రీగురు
శిష్యేణేత్తం నదాశివేంద్రేణ ।
రవితేయ మాత్యవిద్యా
విలాసనామ్ని కృతిః పూర్ణా ॥

తా॥ శ్రీ పరమశివేంద్రసరిస్వతుల శిష్యుడు సదాశివేంద్రుడు ఈవిధముగా రచించిన 'ఆత్మవిద్యావిలాసము' అన్న గ్రంథము సమాప్తమైనది. పూర్ణమైనది.


వివరము :-

“సంసారమన్న సుడిగుండమున జిక్కి జిక్కిరి బిక్కిరి యగుచున్న ఓ లోకమా! నీ దుఃఖములెల్ల దొలగుటకు, నీ వపారానందవారాశిలో నోలలాడుటకు తగిన మార్గము జెప్పితిని. నా చెప్పుట పూర్ణమైనది.

ఈ మార్గమును అనుసరించి శ్రేయముండుట నీవంతు నీవంతు పని వెంటనే ఆరంభింపుము’.- అని ఉపదేశము.

పరమహంస పరివ్రాజకాచార్యులు
శ్రీ పరమశివేంద్ర పూజ్యపాదుల శిష్యులు
అయిన, శ్రీ సదాశివబ్రహ్మేంద్రులు
రచించిన ఆత్మవిద్యాగ్రంథము గ్రంథాలయ
సంపూర్ణము.

—: శుభం భూయాత్ —



శ్రీ సదాశివబ్రహ్మేంద్రులవారి అపూర్వ గ్రంథములు

1. శివమానస పూజా స్తుతిః ఆద్యైతతారావళి,
ఆద్యైతగీతాలు (తాత్పర్య-వివరములతో) 10-00
2. ఆర్మివిద్యావిలాసము (తాత్పర్య వివరములతో) 15-00
3. బ్రహ్మసూత్రవృత్తి (శంకరుల భాష్యమునకువృత్తి)
4. యోగసుధాకరము (పాఠంతల యోగసూత్రములకు
వివరణము)
5. ద్వాదశోపనిషద్దీపిక
6. ఆద్యైత రసమంజరి
7. నవమణిమాల
8. ఆత్మనుసంధానము
9. స్వప్నాదితం
10. స్వానుభూతి ప్రకాశిక
11. శ్రీ దక్షిణామూర్తి స్తోత్రం
12. మనోనియయమనము
13. నవరత్నమాల (నవవర్ణరత్నమాల)
14. సిద్ధాంతకల్పవల్లి - కేరవల్లి వ్యాఖ్యానము
15. బ్రహ్మసూత్రప్రకాశిక
16. సూత్రసంహితసంగ్రహము
17. మనీషాపంచకము-తాత్పర్యదీపిక వ్యాఖ్యానము
18. సదాశివబ్రహ్మేంద్రుల చరిత్ర

ఈ గ్రంథము లన్నియు ఆంధ్రానువాదముతో క్రమంగా
నెలువడును.

సాధన గ్రంథ మం డ లి - తె నా లి.



శివమానస పూజాస్తుతిః
(అద్వైత తారావళి- అద్వైత గీతాలు)

10-00

మూలము :

నదాశివ బ్రహ్మాన్యులు

తాత్పర్యము-వివరము :

శంకర కింకరుడు

“మహాయోగీశ్వరులైన

శ్రీ నదాశివ బ్రహ్మాండల వారి

శివమానసిక పూజాస్తుతి, అద్వైతతారావళి

కాకుండా ‘పిబరే రామరసం’ ‘గాయతి వనమాలి’

వంటి కండచక్రైర పాకాలు సరళవ్యాఖ్యానంతో ఉన్న

ఈ అమృతకలశం

వైల కేవలం పది రూపాయలే, దీనిని

కొని, చదివి అనుభవించని వారు

దురదృష్టవంతులు”.

—ఆంధ్రప్రభ వారపత్రిక.

పాఠన గ్రంథ మండలి - తెనాలి.

